




441
All. No.

ಕಯ್ಯಾಚೊ ಕವಿತಾ


ಎಜೆಮ್

3283
P → KON
HEN



ಆಶಾವಾದಿ ಪ್ರಕಾಶನಾಚೆಂ ಸವೆಂ ಪುಸ್ತಕ್

ಸಾಹಿತಿಕ್ ಪರಿಚಯ್



ನಾಂವ್ ತೆಂ ಜಾಂವ್ ಎಚ್ಚೆಮ್,
ಹೆನ್ರಿ ಮೆಂದೊಸ್ ಯಾ ಹೆನ್ರಿ ಎಮ್.
ಪೆರ್ನಾಲ್. ಪುಣ್ ಚಿಂತಪ್ ತೆಂಚ್,
ಜೆಮೆಲ್ಲ್ಯಾಂಕ್ ಏಕ್ ಘಡಿ ಧರ್ನ್
ಹಾಲಿಂವ್ಚಿ ತಾಂಕ್ ತಾಚ್ಯಾ ಬರ್ಪಾಂಕ್
ಆಸಾ. ಜಾಗೆ ಆಸ್ಲಲ್ಯಾಂಚ್ಯಾ ಕಾಳ್ಜಾಂಕ್
ಸಯ್ತ್ ಚಿಂತಿಲೆಂ ಕರ್ಚಿ ಶ್ಯಾಧಿ ತಾಚ್ಯಾ
ಬರ್ಪಾಂಕ್ ಆಸಾ.


ಕನ್ನಡ ಸಾಹಿತ್ಯಾಚೊ ಖರೊಚ್ ಪ್ರಭಾವ್ ತಾಚೆರ್ ಪಡ್ಲಾ
ಮ್ಹಳ್ಳೆಂ ತಾಚ್ಯಾ ಬರ್ಪಾಂಚಿ ಧಾರ್ ಆನಿ ತಾಚ್ಯಾ ಚಿಂತ್ನಾಚೊ ಸಾರ್
ಸಾಂಗ್ತಾ. ಕೊಂಕ್ಣೆಂತ್ಲ್ಯಾ ಕವಿತಾಶೆತಾಂತ್ ಕಾಂಯ್ ನವೆಸಾಂವ್
ಕರ್ಚೊ ದಿಶೆನ್ ಹೊ ಖಂಡಿತ್ ಜಾವ್ನ್ ಬರಿ ದೇಗ್ನ್ ದೀಂವ್ಕ್
ಸಕ್ತಲೊ ಮ್ಹಳ್ಳಿ ಪಾತ್ಯೆಗೆ ಮ್ಹಾಕಾ ಆಸಾ. ಎದೊಳ್‌ಚ್ ಹಾಣೆ
ಬರಯಿಲ್ಲಿಂ ಶೆಂಬೊರಾವಯ್ ಕವಿತಾ, ಪಂಚ್ಚೇಸಾಂ ವಯ್
ಮೆಚ್ಚೊ ಕಾಣ್ಯೊ ಕೊಂಕ್ಣಿ ಆನಿ ಕಾನಡಿ ಪತ್ರಾಂನಿ ಪರ್ಗಟ್
ಜಾಲ್ಯಾಂತ್. ಜಾಯ್ತಿಂ ಇನಾಮಾಂ ಸಯ್ತ್ ಹಾಣೆ ಜೊಡ್ಲ್ಯಾಂತ್.
ಉತ್ರಾಂನಿ ತೀಕ್, ಚಿಂತ್ನಾಂನಿ ಚುರುಕ್ ಆಸ್ಚ್ಯಾ ಹಾಚಿ ಏಕ್
ಸಾಹಿತಿಕ್ ವೋಳ್ 'ಸಮೀಕ್ಯಾ' ಉದೆವ್ ಪತ್ರಾರ್ ಫಾಯ್ಸ್
ಜಾಲ್ಯಾ ಆನಿ ದೋನ್ ವೊಳಿ 'ಕಾಣಿಕ್' ತಶೆಂಚ್ 'ಮಿತ್ರ್'
ಪತ್ರಾಂನಿ ಪರ್ಗಟ್ ಜಾವ್ನ್ ಆಸಾತ್. ಮಂಗ್ಳುರ್ ಆನಿ ಮುಂಬಯಿ
ಆಕಾಶ್‌ವಾಣಿಚೆರ್ ಸಬಾರ್ ಬರ್ಪಾಂ ಪ್ರಸಾರ್ ಜಾಲ್ಯಾಂತ್.

'ಚಲ್ಯಾಂಕ್ ಚತ್ರಾಯ್' ಆನಿ 'ದೇವಾಕ್ ಸೊಡ್ಲೆಲೊ ಪಾಡೊ'
ಉಪ್ರಾಂತ್ ಹೊ ತಾಚೊ ತಿಸ್ರೊ ಬೂಕ್. ಎಚ್ಚೆಮ್ ಫಕತ್ ಏಕ್
ಕವಿ/ಬರವ್ಪಿ ನ್ಹಂಯ್, ಏಕ್ ವಿಮರ್ಶಕ್, ಪ್ರಬುದ್ಧ್ ಚಿಂತ್ಪಿ ಆನಿ
ಸಾಹಿತಿ. ಕೊಂಕ್ಣಿ ಸಾಹಿತಿಕ್ ಶೆತಾಂತ್ ಹಾಂವೆಂ ಖಾಯ್ಸ್ ಕರ್ಚ್ಯಾ
ಗೂಂಡ್ ಬರವ್ಪಾಂ ಪಯ್ಲಿ ಎಚ್ಚೆಮ್ ಎಕ್ಲೊ. ತಾಚೊ ಹೊ
ಬೂಕ್ ಆಶಾವಾದಿ ಪ್ರಕಾಶನಾಚ್ಯಾ ಎದೊಳ್ಚ್ಯಾ ವಾವ್ರಾಂತ್ ಏಕ್
ಮಯ್ಲಾ ಫಾತೊರ್ ಜಾತಲೊ ಮ್ಹಳ್ಳಿ ಮ್ಹಜೆ ಪಾತ್ಯೆಗೆ.

— ವಲ್ಲಿ ಕ್ವಾಡ್ರಸ್, ಆಶಾವಾದಿ ಪ್ರಕಾಶನ್

ಕಯ್ಯಾಚ್ಯಾ ಕವಿತಾ

ಕವಿತಾ ಪುಂಜೊ



ಎಜ್ಜೆಮ್



ಅಶಾವಾದಿ ಪ್ರಕಾಶನಾಚೆಂ ಸವೆಂ ಪುಸ್ತಕ್

Kaydyachyo Kavitha – an anthology of Konkanni poems in Kannada and Devnagari scripts by Henry M. Pernal. This anthology is published by Valley Quadras for **ASHAWADI PRAKASHAN**, Mangalore, India.

© **ASHAWADI PRAKASHAN**

First Edition: 2004

G, AMM 'POL

3283
P → KON
HEN

Cover : **ASHAWADI**
DTP : Mithr@Saangathi Media, Mangalore -2
Printed at : Prasad Printers, Mangalore.

— Sales —

Victor Mathias (Vitori Karkal)
Saangathi Media,
#23, Emporium Complex,
Kankanady, Mangalore - 2.
Call: 0824 5513871
Cell: 98452 09374
E-mail: vithori@hotmail.com

Valley Quadras
M.H.Al-Shaya Co.W.L.L.
P.O.Box 181, Safat 13002,
Kuwait A.G.
Call: 00965 2242287
Cell: 00 965 6266875
E-mail: valleyq@sify.com

For all the details of **ASHAWADI PRAKASHAN** and its work –

Visit <http://www.ashawadi.itgo.com>

Price : Rs. 50/-

ಅರ್ದಜ್ಞಾ



ಮ್ವಜ್ಞಾ ಕಾಣೆಯಾ ಆನಿ ಕವಿತಾ, ಬರ್ಪಾಂ ಆನಿ ಕೊಲಮ್
ವಾಚುನ್, ಪಿಂಜೂನ್, ಶಿಂಜೂನ್— ವಿಮರೊ ಕರ್ಪಿ
ದೆಡಾ ವರ್ಪಾಚಿ ಮ್ವಜಿ ಧುವ್

ಹೆನ್ನಿಲ್ ರಿಯಾಕ್

—ವಿಚ್ಛೇಮ್

ದೇವ್ ಬರೇಂ ಕರಾಂ

ಮುಕ್ತಲ್ ಪೂಜಕ್



ಫೆಲಿಕ್ಸ್ ಲೋಬೊ, ಖತಾರ್ ಪಾಸ್ಕಲ್ ಪಿಂಟೊ, ಕುವೇಯ್ತ್ ಪೆಟ್ರಿಕ್ ಕ್ವಾಡ್ರಸ್, ಕುವೇಯ್ತ್

ಪಾತ್ರೊನ್

- ❖ ಬೆಳ್ಳೆವಿಶನ್ ಡೋಟ್‌ಕೊಮ್ (www.bellevison.com)
- ❖ ಕ್ಲೇನಿ ಮೆಂಡೊನ್ಸಾ ಆನಿ ಕುಟಾಮ್, ಅಮೆರಿಕಾ
- ❖ ಶಾಂತಿ ಡಿಕುನ್ಸಾ ಆನಿ ಬಾಬಾ ಆಸ್ಪಿನ್ ಜೊವಾನಾ ಡಿಕುನ್ಸಾ, ದುಬಾಯ್
- ❖ ಜುಲಿಯೆಟ್ ಡಿಸೊಜಾ ಆನಿ ಕುಟಾಮ್, ಕುವೇಯ್ತ್
- ❖ ರಾಕೀಶ್ ಶೆಟ್ಟಿ ಆನಿ ಕುಟಾಮ್, ಲಂಡನ್, ಯು.ಕೆ.

ಪೋಶಕ್

- ❖ ಮಾಯ್‌ಭಾಸ್ ಡೋಟ್‌ಕೊಮ್ (www.maaibhaas.com)
- ❖ ಮ್ಯಾಂಗಲೋರಿಯನ್ ಡೋಟ್‌ಕೊಮ್ (www.mangalorean.com)
- ❖ ಚೆಮ್ಮಾ ಪಡಿಲ್ ಆನಿ ಕುಟಾಮ್
- ❖ ಕಿಶೊ ಬಾರ್ಕುರ್ ಆನಿ ಕುಟಾಮ್

ಸಾದೆ ಪೋಶಕ್

- ❖ ಆಸ್ಪಿನ್ ಪ್ರಭು ಆನಿ ಕುಟಾಮ್, ಅಮೆರಿಕಾ ❖ ಅನಿಲ್ ಮಿನೇಜಸ್ ಆನಿ ಕುಟಾಮ್, ಕುವೇಯ್ತ್
- ❖ ನವೀನ್ ಡಿಸೊಜಾ ಆನಿ ಕುಟಾಮ್, ಕುವೇಯ್ತ್ ❖ ಮಾರ್ಕ್ ಡೆನಿಸ್ ಡಿಸೊಜಾ ಆನಿ ಕುಟಾಮ್, ದುಬಾಯ್
- ❖ ಮೆಲ್ವಿನ್ ರೊಡ್ರಿಗಸ್ ಆನಿ ಕುಟಾಮ್, ದುಬಾಯ್
- ❖ ರೋಬರ್ಟ್ ಫೆರ್ನಾಂಡಿಸ್ ಆನಿ ಕುಟಾಮ್, ದುಬಾಯ್ ❖ ರೊನಾಲ್ಡ್ ಒಲಿವೆರಾ ಆನಿ ಕುಟಾಮ್, ದುಬಾಯ್
- ❖ ಮ್ಯಾಕ್ಸಿಮ್ ಸೆರಾವೊ ಆನಿ ಕುಟಾಮ್, ಶಿರ್ವಾಂ, ದುಬಾಯ್
- ❖ ಫ್ರಾನ್ಸಿಸ್ ಫೆರ್ನಾಂಡಿಸ್ ಕಾಸ್ಸಿಯಾ ಆನಿ ಕುಟಾಮ್, ದುಬಾಯ್
- ❖ ಸುನಿಲ್ ಫೆರ್ನಾಂಡಿಸ್ ಆನಿ ಕುಟಾಮ್, ದುಬಾಯ್
- ❖ ಲೋರೆನ್ಸ್ ಕುವೆಲ್ಟೊ ಆನಿ ಕುಟಾಮ್, ಮುಂಬಯ್

ಪೋಶಕಾಂಚ್ಯಾ ಚಡ್ವಿಕ್ ವಿವರಾ ಖಾತಿರ್ www.ashawadi.itgo.com

ಕಯ್ಯಾಚಿ ಕಬೂಲಿ

ಹೊ ಮ್ಹಜೊ ತಿಸ್ರೊ ಬೂಕ್. 'ಚಲ್ಯಾಂಕ್ ಚತ್ರಾಯ್', 'ದೇವಾಕ್ ಸೊಡ್ಲೊ ಪಾಡೊ' ಹ್ಯಾ ದೋನ್ಯಾಂನಿ ಬುಕಾಂನಿ ಮ್ಹಾಕಾ ಸಮಾಧಾನೆ ಪ್ರಾಸ್ ಚಡ್ ಬೆಜಾರಾಯ್ ಭೊಗ್ಲ್ಯಾ. ಬೂಕ್ ಆನಿ ಬುಕಾ ಸಂಸ್ಕೃತಿಚಿ ಪರಿಭಾಶಾ ಬದಲೆಲ್ಯಾ ಆಯ್ಚ್ಯಾ ಕಾಳಾರ್ ಕವಿತಾ ಆನಿ ಕಾಣೆಯೆ ತಿತ್ಲಿಚ್ ಜಡಾಯ್ ಪ್ರಸ್ತುತೆಕ್ಯಾ ಆಸಾ. ಮ್ಹಜೆ ಆದ್ಲೆ ದೋನ್ಯಾಂನಿ ಬೂಕ್ ಪ್ರಸ್ತುತೆಂತ್ ಸಲ್ವಾಲ್ಯಾತ್ ಮ್ಹಣೊಂಕ್ ಮ್ಹಾಕಾ ತರ್ಯಾ ಮುಲಾಜ್ ನಾ, ಆಸೊಂ.

ಭಾಪೊ ಸಯ್ತ್ ಆಪೊಸ್ತಲಾದಿ ಥಾವ್ನ್ ದಂದೊ ಜಾಲ್ಲ್ಯಾ ಆಯ್ಚ್ಯಾ ಯುಗಾಂತ್ ಆಪಾಪ್ಲ್ಯಾ ಬುಕಾ ಶಿವಾಯ್ ಕೊಣಾಕ್ ಕೊಣಾಚ್ಯಾ ಬುಕಾಚೆಂ ಪಡೊನ್ ಗೆಲಾಂ? ಮಾಗಿರ್ ತಾಂತ್ಲ್ಯಾ ಸಾಹಿತಾಕ್ ಕೊಲೊ ನ್ಹಂಯ್ ತರ್ ರಾನ್ ದುಕೊರ್ ವ್ಹರುಂ.

ಸಂಯ್ಬಾನ್ ಖುದ್ ಕವಿ, ಕಾಣೆಯಾಂಗಾರ್, ವಿಮರ್ಶಕ್ ಆನಿ ಚಿಂತ್ನಿ ಮಾನೆಸ್ತ್ ವಲ್ಲಿ ಕ್ವಾಡ್ರಸ್, ಅಜೆಕಾರ್- ಆಪೊಸ್ತಲಾದಿಚೆಂ ಕಾಮ್ ಕರಿನಾ ತರೀ ಸಾಹಿತಾಚ್ಯಾ ವೊಡ್ತಾಂತ್ ಮ್ಹಾಂನಿಚೆಂ ಕಾಮ್ ಕರುಂಕ್ ಭಾಯ್ರ್ ಸರ್ಲಾ - ಹಿ ಗಜಾಲ್ ಆಮ್ಕಾಂ ಕೊಂಕ್ಲ್ಯಾಂಕ್ ನವ್ಯಾ ಭರ್ಪಾಲ್ಯಾಚಿ. ಆಶಾವಾದಿ ಪ್ರಕಾಶನಾನ್ - ಆಧುನಿಕ್ ಕೊಂಕ್ಣಿ ಸಾಹಿತ್ ವರ್ತುಲಾಂತ್ ಎದೊಳ್‌ಚ್ ಆಪ್ಲಿ ಅಸ್ತಿತಾಯ್ ಆನಿ ಎಕೀನತಾ ರುಜು ಕೆಲ್ಯಾ. ಮಾನೆಸ್ತ್ ವಲ್ಲಿ ಕ್ವಾಡ್ರಸ್ ಹಾಕಾ, ಮ್ಹಜೆಂ ಕವಿತಾ ಆವಡ್ಚ್ಯಾಕ್ ಕಾರಣಾಂ ವೆವೆಗ್ಳಿಂ ಆಸ್ತಿತ್. ಪುಣ್ ಮ್ಹಜೆಂ ಕವಿತಾ ಆವಡ್ಚಾತ್ ಮ್ಹಣ್ಚ್ಯಾ ಎಕಾಚ್ ಕಾರಣಾಕ್ ಲಾಗೊನ್, ಮ್ಹಜೊ ಕವಿತಾ ಜಮೊ ಆಶಾವಾದಿ ಪ್ರಕಾಶನ್ ಫಾಯ್ರ್ ಕರ್ತಾ ಮ್ಹಣೊಂಕ್ ಜಾಯ್ನಾ. ಕಾರಣ್ ಪ್ರಕಾಶನಾಕ್ ಬೂಕ್ ಘೆಂವ್ಚ್ಯಾ ಆದಿಂ ಜಿ ಶಿಸ್ತ್ ಪಾಳುಂಕ್ ಆಸಾ - ತಾಂತುಂ ಖಂಯ್ಚಿಯೆ ರಿಯಾಯ್ತ್ ವಾ ಸೊಡ್-ದೊಡ್ ಮ್ಹಾಕಾ ಮೆಳೊಂಕ್ ನಾ.

ಹ್ಯಾ ಜಮ್ಯಾಂತ್ಲೊ ಚಡಾವತ್ ಕವಿತಾ ಹಾಂವೆಂ ಮ್ಹಜೆ ಜಿಣ್ಯೆಚ್ಯಾ ಕರೀಣ್ ದುಕಿಚ್ಯಾ ಘಡಿಯಾಂನಿ ಬರಯಿಲ್ಲೊ. ಮ್ಹಜಿ ಹೊಕಾಲ್ ಫುಡ್ಲದ್ ಬಾಂಟ್ಲೆರಾಕ್ ಕುಳಾರಾ ಗೆಲ್ಲೆ ತವಳ್ ಹ್ಯಾ ಪರ್ತಿ ಶೆರಾಂತ್ ಹಾಂವ್ ಎಕ್ಸುರೊಂ ಪಿಡೆಂತ್ ಪಡ್ಲೊಂ. ಪಾತಿಯೆನಾತ್‌ಲ್ಲ್ಯಾ ನಶಿಬಾನ್ಯಾಂನಿ ಘಾತ್ ಕೆಲೊ ಆನಿ ಹಾಂವ್ ಬಂದೆಂತ್ ಉರ್ದೊಂ. ಹ್ಯಾ ಜಮ್ಯಾಂತ್ಲೊ ಜಾಯ್ತೊ ಕವಿತಾ ಬಂದೆಂತ್ಲೊಚ್. "ಕವಿ ಕಶ್ಟಾಂತ್ ಆಸ್ತಾನಾ ಬರಯಿಲ್ಲ್ಯಾಂತ್ ತೀರ್ಲ್ ಆಸ್ತಾ" ಅಶೆಂ ಮ್ಹಣ್ತಾ ಕವಿ, ಕವಿತಾ ಸಂಶೋಧಕ್ - ಸಂಪಾದ್ಕಿ, ಮಾನೆಸ್ತ್ ಮೆಲ್ವಿನ್ ರೊಡ್ರಿಗಸ್. ದೆಕುನ್‌ಚ್ ಜಾಂವ್ಕ್ ಪುರೊ, ಡೊ. ಬೇಂದ್ರೆಚಿ "ತುಂ ಅಶೆಂ ಚೊಯಿನಾಕಾ ಮ್ಹಾಕಾ" ಕವಿತಾ ಆಜ್‌ಯೀ ಮ್ಹಜ್ಯಾ ಆತ್ಮ್ಯಾಕ್ ಪೀಳ್ನ್ ಕಾಡ್ಲಾ. ಕೋಣ್ ಪಾತ್ಯೆಂವ್ ವಾ ಸೊಡುಂ - ಮ್ಹಜ್ಯಾ ವಾಂಟ್ಕಾಚೆಂ ಬರೆಂ ಬರಾಪ್ ಮಾತ್ ಹಾಂವ್ ಕುಡಿಚ್ಯಾ ಆನಿ ಮತಿಚ್ಯಾ ತಳ್ಳೆಳ್ಳಾಂನಿ ಆಸ್ತಾನಾಂಚ್ ಬರಯಿಲ್ಲೆಂ. ಹ್ಯಾ ಜಮ್ಯಾಂತ್ ಹಾಂವೆಂ ವರ್ಸಾಂ ಆದಿಂ ಬರಯಿಲ್ಲೊ ಹೆರ್ ಥೊಡ್ಯೊ ಕವಿತಾಯೀ ಆಸಾತ್.

‘ರವಿಕ್ ದಿಸಾನಾತ್‌ಲ್ಲೆಂ ಕವಿಕ್ ದಿಸ್ತಾ’ ಮ್ಹಣ್ತಾತ್. ಕವಿ ಮಿತ್ರ ಮಾನೆಸ್ತಾ ವಲ್ಲಿ ಕ್ವಾಡ್ರಸ್ ಮ್ಹಣ್ತಾ - ‘ಹೊ ಸಂಸಾರ್ ಏಕ್ ರಂಗಮಂಚ್ ಆನಿ ಆಮಿ ಸಗ್ಳೆ ಕಟ್‌ಪುತ್ಲ್ಯೊ.’ ‘ಮ್ಹಾಕಾ ತರ್ಯೀ ಕಿತ್ಯಾಕ್ ಹೊ ಸಂಸಾರ್ ಏಕ್ ಬಂದಿಖಾನೊ ಆನಿ ಆಮಿ ಸಗ್ಳೆ ಕಯ್ಲಿ’ ಕಶೆಂ ದಿಸ್ತಾ. ಕೊಣ್ ಅಧಿಕಾರಾಚೆ, ಕೊಣ್ ದೇವ್-ಧರ್ಮಾಚೆ, ಕೊಣ್ ಸವಯಾಂಚೆ, ಕೊಣ್ ಗುನ್ಯಾಂವಾಂಚೆಂ ಆನಿ ಕೊಣ್ ಮ್ಹಜೆಪರಿಂ ಮೊಗಾಚೆ. ಹ್ಯಾ ಜಯ್ಲಾಚೆ ಪಾಗೊರ್ ವೆಗ್ಳೆ. ಪಾರ್ಯಾಗಾರ್ಯೀ ವೆಗ್ಳೆ. ಹ್ಯಾ ಜಯ್ಲಾಚ್ಯಾ ಪಾರ್ಯಾಗಾರಾಚೆ ನದರ್ ಚುಕವ್ನ್, ಇತ್ಲೆ ಉಬಾರ್ ಪಾಗೊರ್ ಉಡೊನ್ ವ್ಹಚುಂ ತರೀ ಕಶೆಂ?




- ಹೊ ಬೂಕ್ ಪರ್ಗಟ್ಣೆಕ್ ಘೆತಾನಾ ಜಿವಾ ವೊಳ್ಳಿಚೊ ತರ್ಯೀ ಶಿಸ್ತೆಂತ್ ಕಸಲಿಯಾ ರಿಯಾಯ್ತಾ, ಸೊಡ್-ದೊಡ್ ದೀನಾಸ್ತಾನಾ, ಹೊ ಜಮೊ ಫಾಯ್ಸ್ ಕರ್ಚೊ ಪ್ರಕಾಶಕ್ ವಲ್ಲಿ ಕ್ವಾಡ್ರಸ್, ಅಜೆಕಾರ್,
- ಗಿದಾ ನದ್ರೆನ್ ಹ್ಯಾ ಜಮ್ಯಾಂತ್ಲೊ ಕವಿತಾ ತಪಾಸುನ್ ಪಯ್ಲಿಂ ಉತ್ರಾಂ ಬರಯಿಲ್ಲೊ ಕವಿ, ಕಾವ್ಯಾ ತಜ್ಞ್ - ಮಾನೆಸ್ತಾ ಆಂಡ್ರೊ ಎಲ್ ಡಿಕುನ್ಡಾ, ಕೆನ್ನಿಕಂಬ್ಳಾ,
- ಮ್ಹಜ್ಯಾ ಖಾಸ್ಗಿ ತಶೆಂ ಸಾಹಿತಿಕ್ ಗರ್ಜಾಂಕ್ ಆಪ್ಲಿಂ ಗರ್ಜೆಚಿಂ ಕಾಮಾಂ ಕುಶಿಕ್ ದವರ್ನ್ ಮ್ಹಾಕಾ ಪಾಂವ್ಚೊ ಮ್ಹಜ್ಯಾ ಜಿವಾಚೊ ಈಶ್ಟ್ ಆಲ್ಪಿ ಪೆರ್ನಾಲ್,
- ಜಲ್ಮ್ ದಿಲ್ಲಿಂ ಮಾಯ್-ಪಪ್ಪಾ, ಮೋಗ್ ದಿಂವ್ಚೊ ಭಯ್ಲಿ-ಭಾವ್,
- ಮ್ಹಜೆಂ ಕಾಜಾರ್ ಜಾಲ್ಲೆ ಥಾವ್ನ್ ಮ್ಹಾಕಾ ಸದಾಂ ಆದಾರುಂಚೊ ಮ್ಹಜೊ ಮಿವ್ಣೊ ವಿಟ್ಲಾಚೊ ಲುವಿಸ್ ಮಸ್ಕರೇನ್ಡಾಸ್,
- ಸದಾಂ ಆಪ್ಲ್ಯಾ ಮೊಗಾ ಜಯ್ಲಾಂತ್ ಮ್ಹಾಕಾ ಕುಡಾವ್ನ್ ದವರ್ಚಿ ಮ್ಹಜಿ ಹೊಕಾಲ್ ಸ್ಪೆಲ್ಲಾ,
- ಆನಿ ಹ್ಯಾ ಮೊಗಾ-ಜಯ್ಲಾಚೆ ಅಂಗ್ರೇಜಿ ಶಿಸ್ತೆಚೆ ಜಯ್ಲರ್ ಮದಾಮ್ ದೆಡಾ ವರ್ಸಾಚೆ ಮ್ಹಜಿ ಧುವ್ ಹೆನ್ನಿಲ್ ರಿಯಾ,

ಹಾಂಚೊ - ಜೀಣ್ ಭರ್,


ಎಚ್ಚೆಮ್

ರಗ್ತಾ ರೂಣಾಚೊ, ಅಭಿಮಾನಾಚೊ ಆನಿ ಮೊಗಾ ಮಯ್ಪಾಸಾಚೊ
—ಕಯ್ಲಿ.



Accn No:003283

ಪ್ರಸ್ತಾವನಾ



ವಾಚ್ಛಾಂಕ್ ಕಯ್ಲಿ ಕರೊಚ್ ಕವಿ

ಭಾಸ್ ಫಕತ್ ಉಲಯಿಲ್ಲಾ ವರ್ವಿಂ ಜಿವಾಳ್ ಉರಾನಾ. ಭಾಶೆಚೆ ಭಲಾಯ್ಕೆಭರಿತ್ ವಾಡವಳಿಕ್ ತೆ ಭಾಶೆಂತ್ಲೆಂ ಸಾಹಿತ್ಯ ಜಿವಾಳ್ ಆಸೊಂಕ್ ಜಾಯ್. ಕಾವ್ಯೆಂ ಸಾಹಿತ್ಯಾಚೆ ದೊಳೆ ಆಸ್‌ಲ್ಲಾಪರಿಂ. ಕುಡಿಚೆ ಸುಡ್ಪುಡಾಯ್ ದೊಳ್ಳಾಂನಿ ಪಾರ್ಕಿವ್ಯೆತ್ ತಶೆಂ ಸಾಹಿತ್ಯಾಚೆ ಜಿವ್ಪಾಣ್ ತ್ಯಾ ಸಾಹಿತ್ಯಾಂತ್ಲಾ ಕಾವ್ಯಾ ಪ್ರಕಾರಾಚೊ ಪರ್ಜಳ್ ಪಳೆವ್ನ್ ಪಾರ್ಕಿವ್ಯೆತ್.

ಕೊಂಕ್ಣಿ ಸಾಹಿತ್ಯಾಂತ್ ಕಾವ್ಯಾ ಪ್ರಕಾರಾಚೆ ವಾಡಾವಳ್ ಕೊಂಕ್ಣಿ ಭಾಶೆಬರಿಚ್ ಕುರ್ವಾತಾ ಮ್ಹಣ್ಯೆತ್. ಆತಾಂ ಆಸ್ಲ್ಯಾ ಫಕತ್ ಬೊಟಾಂನಿ ಮೆಜ್ಜಾ ತಿತ್ಲಾ ಕವಿಂಚಿ ಕಾವ್ಯಾ ಝರ್ ಹೊ ಕವಿತಾ ವ್ಹಾಳೊ ವ್ಹಾಳಂವ್ಕ್ ಪಾವಾನಾ. ಥೊಡ್ಯಾ ಕೊಂಕ್ಣಿ ವಾಚ್ಛಾಂನಿ ಆನಿ ಪತ್ರಾಂನಿ ಪಾಟಿಂಬೊ ದಿಂವ್ಚೆಂ ಆನ್ವೊಗಾಚಿ ಊಬ್ ನಾತ್‌ಲ್ಲೆಂ ಸವಾಯೆಚೆಂ, ಉತಳ್ ಆನಿ ಹಳ್ಳು ಸಾಹಿತ್ಯ ವಾ ಕಾವ್ಯೆಂ (?) ಭಾಶೆಕ್ ಆನಿ ಸಾಹಿತ್ಯಾಕ್ ಆನಿಕ್‌ಯಿ ನಿತ್ರಾಣ್ ಕರ್ತಾ ತೆಂ ಸ್ವಲ್ಪ್ ಝಳ್ಕಾತಾ. ಹ್ಯಾ ವಗ್ತಾ ಜರ್ ಕೊಣ್ ಬುದ್ಧಂತ್ ಕವಿ ಊಂಚ್ ಮಟ್ಪಾಚೆಂ ಕಾವ್ಯೆಂ ರಚುನ್ ರುಚಿಕ್ ಸಾಹಿತ್ಯ ವಾಂಟುಂಕ್ ಲಾಗ್ತಾ ತೆದ್ನಾಂ ನವಿ ಆಶಾ ಕಿರ್ತಾತಾ. ರಸಸ್ವಾದ್ ಶಿರಾಂ-ಶಿರಾಂನಿ ವ್ಹಾಳ್ತಾನಾ ಆನಿಕ್‌ಯಿ ಜಾಯ್ ಮ್ಹಣ್ ಮನ್ ಮಿಟಿಯೊ ಮಾರ್ತಾ. ಆಮ್ಚ್ಯಾ ಕೊಂಕ್ಣಿ ಸಾಹಿತ್ಯಾಂತ್ ಬಾಬ್ ಮೆಲ್ವಿನ್ ರೊಡ್ರಿಗಸಾ ಬರಾಬರ್ ಊಂಚ್ ಮಟ್ಪಾಚಿ ಕವಿತಾ ರಚುನ್ ಕವಿತಾ ಥಂಯ್ ಕಾವ್ಯ ರಸಿಕಾಂಚ್ಯಾ ಶಿರಾಂನಿ ಅಸಲಿ ನವಿ ರೂಚ್, ನವಿ ಆಶಾ, ವೊಡ್ಲಿ ಆನಿ ಭರ್ವಸೊ ಉಬ್ಜಾಶೆಂ ಕರುಂಕ್ ಸಕ್‌ಲ್ಲೊ ಸಕ್ತೆವಂತ್ ಕವಿ ಎಚ್ಚೆಮ್ ಯಾ ಹೆನ್ರಿ ಎಮ್. ಪೆರ್ನಾಲ್.

ಥೊಡ್ಯಾ ವರ್ಸಾಂ ಆದಿಂ ಚಲ್ಯಾಂಕ್ ಚತ್ರಾಯ್ ದಿಲ್ಲೊ ಹೊ ಕವ್ಲಿ ಅನ್ವೊಗ್ ಚಡೊನ್ ಯೆತಾನಾ ಕಯ್ಲಿ ಕಸೊ ಜಾಲೊ? ವಾಲಿಂ ಮಧೆಂ ಶಿರ್ಕಾಲೊ? ಜಾಳಾಂ ಮಧೆಂ ಫಸ್ಲೊ? ಸಮಾಜೆಚೆ ಮುಟಿ ಭಿತರ್ ಅಡ್ಕಾಲೊ? ಕಯ್ಲ್ಯಾಚ್ಯೊ ಕವಿತಾ ಪುಸ್ತಕಾಂತ್ಲಾ ಹರೈಕಾ ಕವಿತೆಂತ್ಲಿಂ ಕುಸಾಂ ಉಸಯ್ತಾನಾ ಅಸಲ್ಯಾ ಸವಾಲಾಂಕ್ ಜಾಪಿ ಮೆಳ್ತಾತ್. ಪುಣ್ ಕವಿನ್ ಉಟಂವ್ಚ್ಯಾ ನವ್ಯಾ ಸವಾಲಾಂಕ್ ವಾಚ್ಛಾಂನಿ ಆಪ್ಲ್ಯಾಚ್ ಆನ್ವೊಗಾಚ್ಯಾ ಉಜ್ವಾಡಾಂತ್ ಜಾಪಿ ಸೊಧಿಜಾಯ್

ಪಡ್ತೆಲೊ. ಅಸಲೆಂ ಏಕ್ ಕಯ್ದಾಚೆಂ ಸವಾಲ್ ಹಾಂಗಾ ಆಸಾ.

ನಿಶ್ಚಿಂತ್ ಉಬ್ತಾನಾ, ಬಂದೆಂತ್ ಬಸ್ತಿ ಆಶಾ,
ಪಿಂಜ್ರ್ಯಾಂತ್ ಪಡ್ಲಾ ಉಪ್ರಾಂತ್, ಉಬೊನ್ ವೆಚೆ ಖಿಂತ್
ಕಾಳ್ಜಾಕ್ ಅಶಿ ಕಿತ್ಯಾಕ್ ಧೊಸ್ತಾ?

“ಕಯ್ದಾಚೊ ಕವಿತಾ” ಪುಸ್ತಕಾಂತ್ಲಾ ಧೊಡ್ಯಾ ಕವಿತೆನಿ ಕವಿ ಭಿತರ್ಲೊ ಕಯ್ದಿ ಉಲಯ್ತಾ
ತರ್ ಆನಿ ಧೊಡ್ಯಾ ಕವಿತೆನಿ ಕಯ್ದಿ ಭಿತರ್ಲೊ ಕವಿ ಉಲಯ್ತಾ. ಪುಣ್ ದೊಗೀ ಸತ್
ಉಲಯ್ತಾತ್. ಅಪುಟ್ ಸತ್!

ತುಜ್ಯಾ ಮೊಗಾ ಪಾಸೆಂತ್ ಹಾಂವೆಂ ಗುಂತ್‌ಲ್ಲಿಂ ಸಪ್ಲಾಂ ಸರ್ಗಾಚೆಂ,
ಸಂಯ್ಬಾಚೆ ಕಾಳ್ಜಾಯೆಂತ್ ಆಜ್ ಉರ್ಲ್ಯಾಂತ್ ಖಿತಾಂ ಮಾತ್ ಹಳ್ಳುವಿಂ. (ಆಟೆವಿಟೆ)

ಕಿತ್ತಿಂ ಸತ್ತಿ ಭೊಗ್ಲಾಂ ಹಿಂ. ಸತ್ ವಳ್ಕೊಂಕ್ ಆನಿ ಉಚಾರುಂಕ್ ಕಾವ್ಯಾ ವರ್ವಿ ಸೊಂಪಿ
ವಾಟ್ ದುಸ್ರಿ ಖಿಂಯ್ಚಿ ಆಸಾ? ಮೋಗ್‌ಚ್ ಸರ್ಗ್. ಮನ್ಶ್ಯಾ ಸಂಯ್ಬಾಚೆ ಕಾಳ್ಜಾಯೆಂತ್ ಮೊಗಾ
ಪಾಸೆಂತ್ಲೊ ತೊ ಸರ್ಗಾ ಸಂತೊಸ್ ಘಡ್ಯೆನ್ ಮಾಯಾಗ್ ಜಾವ್ನ್ ಉರ್ಲ್ಯಾಂತ್ ಖಿತಾಂ ಮಾತ್
ಹಳ್ಳುವಿಂ. ಕಯ್ದಾಚೆ ಪಾಪ್ ಪ್ರಜ್ಞಾ ಹಾಂಗಾ ಕವಿ ಉಗ್ತಿ ಕರ್ತಾ. ಸಾಂಜೆ ಗೀತ್ ಕವಿತೆಂತ್‌ಯ್
ಜಿವಿತಾಚ್ಯಾ ಸಾಂಜೆರ್‌ಯ್ ಕಸಲಿಂ ರೊಮ್ಯಾಂಟಿಕ್ ಭೊಗ್ಲಾಂ ಉಟೊನ್ ಉಬೆ ರಾವೊನ್
ಉಚಾಂಬಳ್ ಕರ್ತಾತ್ ತೆಂ ಸತ್ ಕವಿ ವೆಂಗ್ ರಿತಿನ್ ಸಾಂಗ್ತಾ:

ಘರಾಂತ್ ಸಾಂಜ್ ರಿಗ್ತಾನಾ ಕಸ್ಲಿಗೊ ಹಿ ಪಿಸಾಯ್?
ಬುಡೊಂಕ್ ವೆಚ್ಯಾ ಸುರ್‌ಯಾಕ್ ಸಯ್ತ್ ಲ್ಹಾರಾಂಚಿ ಖರಾಯ್
ಮಿಟಾಂತ್ ಫಾಲ್ಲ್ಯಾ ತೊರಾಪರಿಂ ಚಿರುಟೊನ್ ವೆತಾ ಪಿರಾಯ್
ಪಿಶ್ಯೆ ಮತಿಕ್ ಸಮ್ಜೊಂವ್ ಕಶೆಂ ಸಾಂಗ್‌ಗೊ ಕಾಂಯ್ ಉಪಾಯ್

ಅಸಲಿಂ ಸತಾಂ ಉಚಾರುಂಕ್ ಕಾವ್ಯೆಂಚ್ ಏಕ್ ವಾಟ್! ಕವಿಚಿ ವೆಂಗ್ ದೀಶ್ಪ್ ಮನ್ಶ್ಯಾಚೆ
ಲಂಯ್ಗಿಕ್ ಪೃವ್ರತ್ತೆಚೆರ್ ಘುಂವ್ತಾ. ಕೊಣಾವಿಶಿಂ ಸಾಂಗ್ತಾ ತೆಂ ಕವಿ ಬುಡೊನ್ ವೆಚ್ಯಾ
ಸುರ್‌ಯಾಚಿ ಪ್ರತಿಮೆವರ್ವಿಂ ಸ್ಪಶ್ಟ್ ಕರ್ತಾ. ಕವಿನ್ ರಚ್‌ಲ್ಲ್ಯಾ ಹ್ಯಾ ಪ್ರತಿಮಾಂಕ್ ಜೊಗ್ತೊ
ರಂಗ್ ದಿತಾತ್ ಕವಿನ್ ವಿಂಚ್‌ಲ್ಲಿಂ ಉತ್ರಾಂ. ಪಿಸಾಯ್, ಖರಾಯ್, ಪಿರಾಯ್... ಅಸಲಿಂ
ಜಾಲ್ತಿಂ ಉತ್ರಾಂ ಕವಿನ್ ಆಪ್ಲ್ಯಾ ಚಡಾವತ್ ಕವಿತೆನಿ ಸಮರ್ಪಕ್ ರಿತಿನ್ ವಾಪರ್ನ್ ಕವಿತೆಚೆಂ
ಮಟ್ ಚಡಯ್ಲಾಂ.

ಬಂಡಾಯ್ ಎಚ್ಚೆಮಾಚ್ಯಾ ಕವಿತೆನಿ ಉಟೊನ್ ದಿಸ್ಚೆಂ ಏಕ್ ಲಕ್ಷಣ್ ಮ್ಹಣ್ಣೆತ್ ತರ್‌ಯ್,
ಎಚ್ಚೆಮಾಚ್ಯಾ ಕವಿತೆನಿ ಶೃಂಗಾರ್ ರಸ್‌ಯ್ ಚಡ್ ಉಪ್ಯವ್ನ್ ಆಸಚೊ ಕಳ್ತಾ. ಧೊಡ್ಯಾ
ಕವಿತೆನಿ ಶೃಂಗಾರ್ ರಸ್ ಭರೊನ್ ವೊಮ್ಮತಾ. ಮೊಗಾಚೆ ಉಮಾಳೆ ರಸಗ್ರಾಯಕಾಚ್ಯಾ
ಕಾಳ್ಜಾಂತ್ ಉಟವ್ನ್ ತಾಕಾ ಸುಕ್ಲ್ಯಾಪರಿಂ ವಾರ್ಯಾರ್ ಉಬಂವ್ಚಿ ಸಕತ್‌ಯ್ ಹ್ಯಾ ಕವಿಕ್ ಆಸಾ.

ಯಾದ್ ಕವಿತೆಂತ್ಲೊ ಹೊ ಪಂಗ್ತಿ ಕವಿಚ್ಯಾ ರೊಮ್ಯಾಂಟಿಕ್ ಚಿಂತ್ಪಾಕ್ ಸಾಕ್ಸ್ ದಿತಾತ್.

ಉಬೊನ್ ಆಯಿಲ್ಲಾ ಮೊಡಾಂತ್‌ಗೊ ಫರ್ಮಳ್
ಆಂಗಾಚೊ ತುಜ್ಯಾ, ಕೂಸ್ ಬದ್ಲಿತಾ ಹರ್ವ್ಯಾಂತ್
ವಾಂಟುನ್ ಖೆಲ್ಲಾ ಘಡಿಯಾಂಚಿ ಗೊಡ್ ಯಾದ್

ಧೊಡ್ಯಾ ಕವಿತೆಂನಿ ರೊಮ್ಯಾಂಟಿಕ್ ಭೊಗ್ಣಾಂ ಆಸಾತ್ ತರೀ ವಾಚ್ಪಾಕ್ ವಾರ್ಯಾರ್
ಉಬಂವ್ಚೊ ಇರಾದೊ ಕವಿಕ್ ಆಸ್‌ಲ್ಲ್ಯಾಬರಿಂ ಭೊಗಾನಾ. ಕುಂಕ್ಡಾಚೆ ಪಾಕಾಟೆ ಹೆ! ದುಖಿಚಿಂ
ಜಡಾಯೆಚೆಂ ಉತ್ರಾಂ ವಾಚ್ಪಾಕ್ ಜಡ್ ಕರ್ನ್ ಧರ್ಲಿಕ್ ವೋಡ್ನ್ ಧರ್ತಾತ್. ತುಜೆವಿಣ್
ಕವಿತೆಂತ್ಲೆಂ ನಿಮಾಣೆ ಚರಣ್ ಪಳೆಯಾ:

ಶಿತಾಚ್ಯಾ ಹರ್ ಘಾಸಾಂತ್‌ಗೊ ಸ್ವಾದ್ ತುಜ್ಯಾ ಹಾತಾಚೊ
ಆಮೊರೆಚ್ಯಾ ಘಾಂಟಿಂತ್ ನಾದ್ ತುಜ್ಯಾ ಪಾಚ್ವ್ಯಾ ಕಾಂಕ್ಣಾಂಚೊ
ಮೆಜಾ ಕೊನ್ಯಾರ್ ತುಟೊನ್ ಪಡ್‌ಲ್ಲೊ ಭಾಜ್ವೆ ಬುತಾಂವ್ ತುಜೊ
ಸಾಕ್ಶೆಕ್ - ಆಳ್ವಿ ಪೆಜೆ ನೀಸ್ ಮೊಡ್ವೆ ಧಳಾಂತ್.

ಶೃಂಗಾರ್ ಆನಿ ಕರುಣಾ ರಸ್ ದೊನೀ ಹಾಂಗಾ ಉಪೆತಾ.

ಎಚ್ಚೆಮಾಚೊ ಚಡ್ತಾವ್ ಕವಿತೆಂನಿ ಸ್ತ್ರೀಯೆಚೊ ಆನಿ ಚಲಿಯೆಚೊ ಪಾತ್ರ್ ಚಡ್ ಆಸಾ.
ಗೊ ಮ್ಹಣ್ ಆಪಂವ್ಚೆಂ ಘಡ್ಯೆ ಘಡ್ಯೆ ವಾಚುಂಕ್ ಮೆಳ್ತಾ. ಹಾಕಾ ಕಾರಣ್ ಕವಿಚ್ಯಾ
ಆನ್ವೊಗಾಚೆರ್ ಸ್ತ್ರೀಯೆನ್/ಚಲಿಯೆನ್ ಘಾಲ್ಲಿ ಮ್ಹೊರ್ ಜಾವ್ಣೆತ್.

ಉಗ್ಡಾಸಾ ಉಶ್ಯಾಂತ್ ಆತಾಂಯ್ ಜಿವಿಂಚ್ ಆಸಾತ್ ಖಿತಾಂ
ಚರ್ಚೆವ್ನ್ ಗೆಲ್ಲಾ ಮ್ಹಜೆ ತುಜೆ ಪಿರಾಯೆಚೆಂ
ಕಾಸುಳೆ ಪಾನಾ ವಯ್ಲ್ಯಾ ಉದ್ಯಾ ಥೆಂಬ್ಯಾಪರಿಂ
ನಿಸ್ರೊನ್ ಗೆಲಿಂಗೊ ವರ್ಸಾಂ ಮಾತ್ ಜಿವಿತಾಚೆಂ (ಸಾಂಜೆ ಗೀತ್)

ಆಪ್ಣಾಚ್ಯಾ ಕಲ್ಪನಾ ಥಾವ್ನ್ ವೆವೆಗ್ಳೆಂ ರೂಪ್ ಘೆಂವ್ಚೆ ಹ್ಯಾ ಚಲಿಯೆಲಾಗಿಂ ಕವಿನ್
ಕಾಳ್ಜಾಥಾವ್ನ್, ಮನಾಥಾವ್ನ್ ಅತೀ ಲಾಗಿಲೊ ಸಂಬಂಧ್ ದವರ್‌ಲ್ಲೊ ದಿಸ್ತಾ.

ಹಾಂವ್‌ಗೊ ಮೆಣ್ ತುಂಗೊ ವಾತ್

ಜಳ್ಣಾಂವ್ ದೊಗಾಂಯ್ ಆತಾಂ - ಮೊಗಾ ಉಜ್ಯಾಂತ್ (ಹಾಂವ್ ಆನಿ ತುಂ)

ಹ್ಯಾಚ್ ವರ್ವಿಂ ಥೊಡೆ ಕವಿತೆಂನಿ ಹಿ ಚಲಿ ಕವಿತೆಂತ್ಲ್ಯಾ ನಾಯಕಾಚ್ಯಾ ಆಟೆವಿಟ್ಯಾಂಕ್
ಕಾರಣ್ ಜಾಲ್ಯಾ.

ಮೊಗ್‌ರ್ಯಾಂಚ್ಯಾ ಭಿಚಾಣ್ಯಾಥಾವ್ನ್ ಮೊಳ್ಬಾಕ್ ನಿಸಣ್ ತೆಂಕಯಿಲ್ಲಾ ಚಡ್ತಾ
ಸಾಂಗ್‌ಗೊ ಭರ್-ಮೊದ್ಯಾನೆರ್ ಸಪ್ಣಾಂತ್ಲೆಂ ಕಿತ್ಯಾಕ್ ಜಾಗಯ್ಲೆಂಯ್? (ಆಟೆವಿಟೆ)

ಕಯ್ಯಾಚೊ ಕವಿತಾ: ಪಯ್ಲಿ, ಹಾಂತ್ಲೊ ಹೊ ಪಂಗ್ತಿ ಕವಿತೆಚೊ ನಾಯಕ್ ಕಸೊ ಕಯ್ಲಿ
ಜಾವ್ನ್ ಶಿರ್ಕಾಲಾ ತೆಂ ಸಾಂಗ್ತಾತ್.

ತುಜಿ ಕಸಲಿಚ್ ಚೂಕ್ ನಾ ಮ್ಹಣ್

ರುಜು ಕರ್ತಾಯ್ ಕಶೆಂ ಸಾಂಗ್‌ಗೊ ಚಿಕ್ಕೆ ತುಂ...

ಆಜ್ ತುವೆಂ ರಾಂದಿನಾತ್ಲ್ಯಾರ್ ಮ್ಹಾಕಾ ಜೇಂವ್ಕ್ ರುಚಾನಾ

ತುವೆಂ ಹಾಂತುಳ್ನ್ ದೀನಾತ್ಲ್ಯಾರ್ ಮ್ಹಾಕಾ ನೀದ್ ಲಾಗಾನಾ...

ಥೊಡೆ ಕವಿತೆಂನಿ ಚಲಿಚ್ ಕಯ್ಲಿ, ಎಕ್ಸುರಿ ಜಾವ್ನ್ ಕವಿಚೆ ಭಿರ್ಮತೆಕ್ ಒಳಗ್ ಜಾಲ್ಯಾ.

ಹಿ ಕಶಿ ಸಾಂಜ್‌ಗೊ ಬಾಯೆ

ಉಮೊನ್ ಗೆಲ್ಲ್ಯಾ ಸುಕ್ಲ್ಯಾಂಕ್, ಗುಡ್ಯಾ ಪಾಟ್ಲ್ಯಾ ಗೊವ್ಳಾಕ್

ಸುರ್‌ಯಾಕ್, ದರ್‌ಯಾಕ್, ಫುಲಾಂಕ್ ರಾಕ್ಚೆ

ಆನಿ ರಾಕೊನ್ ರಾಂವ್ಚಿ - ಮರ್ಣಾ ದುತಾಕ್

ಎಚ್ಚೆಮಾಚಿಂ ಚಡ್ತಾವ್ ಕವಿತಾಂ ಸಂಕೀರ್ಣ್ ದಿಸ್ತಾತ್. ಸಂಕೀರ್ಣತಾ ನವ್ಯ್ ಕವಿತೆಚೊ ಏಕ್
ಘುರ್. ದಿಸಾನ್ ದೀಸ್ ಬದ್ಲೊನ್ ವೆಚಿ ಜಿಣಿಚ್ ಸಂಕೀರ್ಣ್ ಜಾತಾನಾ, ಹ್ಯಾ ಸಂಕೀರ್ಣ್
ಜಿಣ್ಯೆಚ್ಯಾ ಆನ್ವೊಗಾ ಥಾವ್ನ್ ಫುಲೊನ್ ಯೇಂವ್ಚಿ ಕವಿತಾಯ್ ಸಂಕೀರ್ಣ್ ಜಾತಾ. ಸಮಾಜಿಕ್
ಸಂಘರ್ಷಾಂತ್ ಶಿರೊನ್ ಆಪ್ಣಾಚಿಂಚ್ ಸೊಧ್ನಾಂ ಕರ್ಚ್ಯಾ ಕವಿಕ್ ಆಪ್ಲೊ ಸಂಕೀರ್ಣ್ ಆನ್ವೊಗ್
ಅಭಿವೆಕ್ತ್ ಕರುಂಕ್ ಕವಿತೆಚಿ ನವಿಚ್ ವಾಟ್ ಧರಿಜಾಯ್ ಪಡ್ಲಾ. ಹಾಂಗಾ ಆಪಾಪಿಂಚ್ ನವ್ಯ್
ಕವಿತಾ ರೂಪ್ ಘೆತಾ.

ಕಸೊ ಕಾಡ್ತಾಯ್ ಸೊಧುನ್ ಮ್ಹಜೊ ಪತ್ಲೊ?

ಗಡ್ಡೆಚ್ಯಾ ಗಾಂವಾಂತ್ ಭಾಯ್ರ್ ಪಡ್ಲಾಂ, ಮೆಳೊಂಕ್

ನಾ ಮ್ಹಾಕಾಚ್ ಹಾಂವ್. (ಸೊಧ್ನಾಂ)

ಆನ್ವೊಗಾಂತ್ ಶಿಜೊನ್ ವೊತೊನ್ ಯೆಂವ್ಚ್ಯಾ ಚಿಂತ್ನಾಂ ಆನಿ ಭೊಗ್ಲಾಂಕ್ ಊಂಚ್
ಮಟ್ಕಾರ್ ಅಭಿವೆಕ್ತ್ ಕರ್ಚಿ ರಿತ್‌ಚ್ ಕವಿತಾ. ಕಾವ್ಯಾಚೊ ತೀರ್ಲ್ ಆಪ್ಣಾಂವ್ಕ್ ಏಕ್ ಬರಿ ಕವಿತಾ
ಸಬಾರ್ ಪಾವ್ಪಿಂ ವಾಚಿಜಾಯ್ ಪಡ್ತಾ. ವಾಚ್ಪಾರ್ ಪಾವಾನಾ. ಕವಿತಾ ಭೊಗಿಜಾಯ್ ಪಡ್ತಾ.
ತೆದ್ನಾ ಕವಿತೆಚ್ಯಾ ತಿರ್ಲಾಚಿ ರೂಚ್ ಚಾಕೊನ್ ವಾಚ್ಪಿ ಕವಿಚೊ ಅನ್ವೊಗ್ ಆಪ್ಲೊ ಕರ್ನ್ ಘೆತಾ
ತೆದ್ನಾ ಹಿ ಸಂಕೀರ್ಣತಾ ನಪಂಯ್ಚ್ ಜಾವ್ನ್ ಕವಿತೆ ಭಿತರ್ ಜಿವಿತ್ ದಿಶ್ಪಿಕ್ ಪಡ್ತಾ. ಅಸಲ್ಯಾ
ಕವಿತೆಥಾವ್ನ್ ಸುಖಾಳ್ ಆನ್ವೊಗ್ ಜೊಡಿಜಾಯ್ ತರ್ ಸಂಕೀರ್ಣ್ ಕವಿತೆಂತ್ಲೊ ರಸಸ್ವಾದ್ ಚಾಕ್ಚಿ
ಆಶಾ, ಆತುರಾಯ್ ಆನಿ ಚಿಂತನಾತ್ಮಕ್ ಮನ್ ವಾಚ್ಪಾಂಥಂಯ್ ಆಸಾಜಾಯ್ ಪಡ್ತಾ. ತೆದ್ನಾ
ಕವಿ ಆನಿ ಸಹೃದಯಿ ದೊಗಾಂಯ್ಕಿ ದಾದೊಸ್ಕಾಯ್ ಮೆಳ್ತಾ. ದಾದೊಸ್ಕಾಯ್ ದಿಂವ್ಚೊ ಆನಿ
ಜೊಡ್ವೊಚ್ ಕವಿತೆಚೊ ಮೂಳ್ ಇರಾದೊ. ಕಾಂಕ್ಣಾಂ ಗಲ್ಲೆಂತ್ ಅಸಲ್ಯಾ ಊಂಚ್ ಮಟ್ಕಾಚೆ

ಕವಿತೆಕ್ ಏಕ್ ಸಾಕ್ಸ್. ಕವಿತೆಚೆಂ ತಂತ್, ಅಲಂಕಾರ್, ಜಿವ್ಯೊಚ್ ದಿಸ್ಚೊ ಕವಿತೆಚೊ ಘುಟ್ ಉಚಾರ್ನ್ ಸಾಂಗ್ಚೊ ಇಮಾಜ್ಯೊ ಹ್ಯಾ ಕವಿತೆಂಕ್ ಸೊಭಾಯ್ ದಿತಾತ್. ಕವಿತಾ ವಾಚ್ತಾಂ ವಾಚ್ತಾನಾ ಕವಿತೆಂತ್ಲೊ ತಾಳೊ ವಾಚ್ಪ್ಯಾಚ್ಯಾ ಕಾಳ್ಜಾ ಮನಾ ಭಿತರ್ ಸಾದ್ತಾ. ನೆಂಟ್ಯಾ ಚೆಡ್ವಾಂಚೆ ಜಿಣಿಯೆಚೆ ಧಾರುಣತಾ ಕವಿ ಕಾಳ್ಜಾಕ್ ನಾಟ್ವೊಂಚೆಪರಿಂ ಚಿತ್ರಿತ್ ಕರ್ತಾ.

ಕಾಂಕ್ಣಾಂ ದುಕಾನಾಂತ್ ಯೆತಾತ್ ಚೆಡ್ವಾಂ

ದೊಳೆಭರ್ ಘೆವುನ್ ನೆಂಟಿಂ ಸಪ್ಲಾಂ

ರಾಯ್ ಕುಂವರಾಚೆಂ

ಪುಣ್ ದೊಳೆಭರ್ ನೆಂಟಿ ಸಪ್ಲಾಂ ಘೆವ್ನ್ ಯೆಂವ್ಚ್ಯಾ ದೊಳ್ಯಾಂ ಖಾಂಚೆಂನಿ ದುಕಾಂ ಕಿತ್ಯಾಕ್ ಪುಟಾತ್?

ಕಾಂಕಾಣ್ ಜಬ್ಬೊರ್ ವಾ ಹಾತ್ ನಿಬೊರ್

ಕಾತಿಂಕ್ ಚೀರ್ಡ್ ತುಟಾನಾ ಪುಟಾತ್, ದುಕಾಂ

ದೊಳ್ಯಾಂ ಖಾಂಚೆಂನಿ.

ಹಿ ಕಾಂಕ್ಣಾಂಚಿ ಗಲ್ಲಿ ಕಸಲಿ? ಕಾಂಕ್ಣಾಂ ವಿಕ್ಟಿಂ ಆನಿ ನೆಸಂವ್ಚಿಂ ಪಿರಾಯಿಚಿಂ ಬಾಯ್ಲ್ಯಾ ಆನಿ ಹೆಳ್‌ಲ್ಲಿಂ ಬಾಯ್ಲ್ಯಾಂ ಕೊಣ್? ಕಾಂಕ್ಣಾಂ ಗಲ್ಲೆಂತ್ ಶಿಂಪ್‌ಲ್ಲಿಂ ಸಪ್ಲಾಂ ವಿಂಚ್ಚಿಂ ಪಿಶಿಂ ಮನಾಂ ಕೊಣಾಚಿಂ? ಹಾಂಗಾ ಕವಿತೆಚೊ ಆನ್ವೊಗ್ ಕಸಲೊ? ಪುಟ್‌ಲ್ಲ್ಯಾ ಕಾಂಕ್ಣಾಂಕ್ ಆನಿ ಶಿಂಪ್‌ಲ್ಲ್ಯಾ ಸಪ್ಲಾಂಕ್ ಕಸಲೊ ಸಂಬಂಧ್? ಕವಿತಾ ವಾಚ್ತಾಂ ವಾಚ್ತಾನಾ ನವೆ ನವೆ ಭಾವ್ ಉಮಾಳ್ತಾತ್. ನವೊ ನವೊ ಇಮಾಜ್ಯೊ ದಿಶ್ಪಿಕ್ ಪಡ್ತಾತ್. ಊಂಚ್ ಮಟ್ಟಾಚೆ ಕವಿತೆಚೆಂ ಲಕ್ಶಣ್‌ಚ್ ಹೆಂ. ಏಕ್ ಸೂಕ್ಕ್ತ್ ವಿಶಯ್ ಕವಿ ಆಪ್ಲ್ಯಾ ಕಾವ್ಯಾಚಿ ವಸ್ತ್ ಕರ್ನ್ ತ್ಯೆ ವಸ್ತುಕ್ ಕಲಾಕೃತಿ ಜಾವ್ನ್ ರೂಪ್ ದಿತಾನಾ ತ್ಯೆ ಕಲಾಕೃತೆಚಿ ಸೊಭಾಯ್ ಚಾಕ್ರಿ ಕಲಾದೀಶ್ವ ರಸಗ್ರಾಂಯಕಾಲಾಗಿಂ ಆಸ್ಲಾರ್ ತೊ ವಾಚ್ಪಿ ಕಾವ್ಯಾಳ್ ಮೊಂವ್ ವಾಳ್ಚ್ಯಾ ವಯ್ಕುಂಟಾಕ್ ಪ್ರವೇಶ್ ಜೊಡ್ತಾ.

ಕವಿ ಪಾಟ್ಲ್ಯಾ ಥೊಡ್ಯಾ ವರ್ಸಾಂ ಥಾವ್ನ್ ಗಡ್ಡೆಚ್ಯಾ ಗಾಂವಾಂತ್ ಜಿಯೆವ್ನ್ ಆಸಾ. ಹೆಂಚ್ ಮುಂಬಯ್ ಶೆರ್. ಸೊಧ್ನಾಂ ಕವಿತೆಂತ್ ಗಡ್ಡೆಚ್ಯಾ ಗಾಂವಾಂತ್ ಭಾಯ್ರ್ ಪಡ್ಲಾಂ, ಮೆಳೊಂಕ್ ನಾ ಮ್ಹಾಕಾಚ್ ಹಾಂವ್ ಮ್ಹಣ್ತಾ ಕವಿ. ಹಾಂಗಾಚ್ಯಾ ಆನ್ವೊಗಾನ್ ಕವಿಕ್ ಉಚಾಂಬಳ್ ಕೆಲಾ. ಹ್ಯಾ ಗಾಂವಾಕ್ ಕುಡ್ವಾಂಚೆಂ ಶೆರ್ ಮ್ಹಣ್ತಾ ತೊ. ವಿನತಿ ಕವಿತೆಚೊ ಸೊಳಾ ಪಂಗ್ತಿ ಹ್ಯಾ ಶೆರಾಚೆಂ ರೂಪ್ ಉಗ್ಡಾಪೆಂ ಕರ್ತಾತ್. ರಸ್ತಾಂನಿ ವಾಳ್ಚ್ಯಾ ರಗ್ತಾಕ್ ಆನಿ ಗಟಾರಾಂನಿ ಫಾಸ್ಕಾಲ್ಲ್ಯಾ ಮಾಸಾಂಕ್ ಪಳೆವ್ನ್ ಸೊಸುಂಕ್ ಜಾಯ್ನಾಸ್ತಾನಾ ದುಖಿನ್ ಕ್ರೋಧಾನ್ ಪೆಟ್‌ಲ್ಲ್ಯಾ ಕವಿನ್ ವಿಡಂಬನಾತ್ಮಕ್ ರಿತಿನ್ ದಾಕಂವ್ಚಿ ತೀವ್ರ ಪಡ್‌ಕ್ರಿಯಾ ವಿನತಿ ಕವಿತೆಂತ್ ದಿಸ್ತಾ.

ಕೆನ್ನಾಯ್ ಅಸೊ ಉಜೊ ಪೆಟಯ್ಲಾಕಾತ್

ಮಾಸಾಂ ಭಾಜ್ತಾತ್, ರಗ್ತಾಂ ಪೆಟ್ತಾತ್ - ಬೊಬೆಕ್

ಶ್ವೆರ್ ಉಟ್ಟಾನಾ, ಪಿರಾಣ್ - ಲಜ್ ಸಾಂಗಾತಾ ಉಟ್ಟಾತ್

ಬಂಡಾಯ್ ಕಾವೈಂ ಮ್ಹಳ್ಳಾರ್ ಫಕತ್ ಸಮಾಜಿಕ್ ಅನ್ಯಾಯ್ ಆನಿ ಕ್ರೂರತೆಚ್ಯಾ ವಿರೋಧ್ ರಾಗಾನ್ ಪೆಟೊನ್ ಫುಟ್ಚೆಂ ನ್ಹಂಯ್. ಎಚ್ಚೆಮಾಚ್ಯಾ ಬಂಡಾಯ್ ಕಾವ್ಯಾಂತ್ ಮನ್ಶ್ಯಾಪಣಾಚೊ ತಾಳೊ ಗಾಜ್ತಾ. ರಗಾತ್ ಪಿಯೆಂವ್ಚೆ ಆನಿ ಮಾಸಾಂ ಖಾಂವ್ಚೆ ಸಮಾಜೆಂತ್ ಸಾಕ್ಶಿ ಕವಿತೆಚೊ ನಾಯಕ್ ಅಸಹಾಯಕ್ ಜಾವ್ನ್ ಧರ್ಲಿಕ್ ಶೆವ್ಪಾನಾ. ತ್ಯಾ ಬದ್ಲಾಕ್ ತೊ ಫಿಲ್ಮಾಂತ್ಲ್ಯಾ ಹಿರೊಪರಿಂ ತಾಳೊ ಪಿಂಜುನ್ ರಗತ್ ಪಿಯೆಂವ್ಚ್ಯಾ ವಿಲನಾಕ್ ಭೆಶ್ಟಾಯ್ತಾ!

ಪಿಯೆವ್ನ್ ಉರ್ಲ್ಲ್ಯಾ ರಗ್ತಾಚೆಂ ಮ್ಹಜ್ಯಾ
ಕಿತೆಂ ಕರ್ತಾಯ್ ಆತಾಂ ತುಂ
ರಗ್ತಾಭಿಯೆಚ್ಯಾ ರಾಕ್ಸಾ ಕುಳ್‌ಯೆಂತ್ಲೊ ಹಾಂವ್
ಧರ್ಲಿಕ್ ಶಿಂಪ್ಲ್ಯಾರ್ ಥೆಂಬ್ಯಾ ಥೆಂಬ್ಯಾಂತ್ ಕಿರ್ಲಾತಾಂ

ಗಡ್ಡೆಚ್ಯಾ ಗಾಂವಾಂತ್ಲ್ಯಾ, ಕುಡ್ವಾಂಚ್ಯಾ ಶ್ವೆರಾಂತ್ಲ್ಯಾ ಯಾಂತ್ರಿಕ್ ಜಿಣ್ಯೆಂತ್ ಖಿರೊನ್ ಗೆಲ್ಲ್ಯಾ ಕವಿಚ್ಯಾ ನಾಯಕಾಕ್ ಆಪ್ಲೆ ಪಾಟ್ ಕರ್ನ್ ಆಯಿಲ್ಲ್ಯಾ ಗಾಂವ್ಚೊಯ್ ಉಗ್ಡಾಸ್ ಯೆತಾ. ಪುಣ್ ತ್ಯಾ ಗಾಂವಾಂತ್ಲೊ ಕವಿಚೊ ಆನ್ವೊಗ್‌ಯ್ ಥಂಡಾಯೆಚೊ ನ್ಹಂಯ್. ಕಾಯ್ದಿಂತ್ ಭಾಚ್‌ಲ್ಲ್ಯಾ ಜಿವಾಕ್ ಉಜೊಯ್ ಸೊಸುಂಕ್ ಕಳ್ತಾ! ಭುಜಾವಣ್ ಕವಿತೆಂತ್ ಕವಿಚ್ಯಾ ನಾಯಕಾಚಿಂ ಭುಜಾವಣೆಚಿಂ ಉತ್ರಾಂ ಪಾಟ್ ಕರ್ನ್ ಆಯಿಲ್ಲ್ಯಾ ಗಾಂವಾಚಿ ಗಜಾಲ್ ಸಾಂಗ್ತಾತ್.

ಪಡ್ಲಾ ಥಂಯ್ ಉಜ್ಯಾಚೊ ಪಾವ್ನ್
ಗೊರುಂ ವಾಸ್ತುಂ ಲಾಸ್ಲಾಂ, ತಣ್ ಸಯ್ತಾ.
ದುಕೊಳ್ ಪಡ್ಲಾ ತ್ಯಾ ವೊಂಟಿಯಾಂನಿ
ಜಿರಾನಾ ಉದ್ಯಾ ಥೆಂಬೊ ಸಯ್ತಾ, ಭಿಯಾಕ್

ಅಸಲ್ಯಾ ಭಿಂವುರ್ಯಾ ಮತ್ಲಬಿ ಗಾಂವ್ಚಿ ಹಕಿಗತ್ ಕವಿ ಭಾರಿಚ್ ಆಪುರ್ಬಾಯೆನ್ ಸಾಂಕೇತಿಕ್ ರಿತಿನ್. ಹ್ಯಾ ಗಾಂವಾಂತ್ ಕವಿತೆಂತ್ ಉಗ್ಡಾಪಿ ಕರ್ತಾ.

ರಾಕೊನ್ ರಾವೊಲ್ಲ ದೊವಾ ಥೆಂಬೊ ಪಯ್ಲ್ಯಾ
ಸ್ವರ್ಯಾಕ್, ಕೊಂಬ್ಯಾನ್ ಸಾದ್ ಘಾಲೊನಾ
ದೆಕುನ್ ಜಾಗ್ ಜಾಲಿನಾ ಸುರ್‌ಯಾಕ್

ಆಪೊ ಸ್ವಾಭಿಮಾನ್ ಹೊಗ್ಡಾವ್ನ್ ಸುರೊಚ್ ಕೊಂಬ್ಯಾಕ್ ಖಾಲ್ ಜಾಲೊ ತರ್?
ಪರಿಣಾಮ್? ಕವಿ ಅಶೆಂ ಸ್ಪಶ್ಟ್ ಕರ್ತಾ.

ಕೊಂಬ್ಯಾಕ್ ಸುರ್‌ಯೊ, ಮೊರಾಕ್ ಪಾವ್ನ್

ಖಾಲ್ ದೆಕುನ್ ಹ್ಯಾ ಗಾಂವಾಂತ್,
ದೀಸ್ ಉದೆನಾ ಪಾವ್ನ್ ಪಡಾನಾ
ಕಾಳೊಕ್ ದುಕೊಳ್ ಸಗ್ಳ್ಯಾ ನಿತ್ಯಾನ್

ಸಮಾಜೆಚಿ ಪೊಕೊಳಾಯ್ ಕವಿತೆಚ್ಯಾ ಹಾತೆರಾನ್ ಬಡವ್ನ್ ದಾಕಂವ್ಚಿ ಕವಿಚಿ ಅಸಾಧರಣ್
ಸಕತ್ ಹ್ಯಾ ಪಂಗ್ತಿಂನಿ ಝಳ್ಕಾತಾ. ಆಪ್ಲೆ ಜಿಯೆಂವ್ಚೆ ಸಮಾಜೆಥಾವ್ನ್ ಆಪ್ಲೆ ಕವಿತೆಂಕ್ ಪ್ರೇರಣ್
ಜೊಡ್ನ್ ತ್ಯೆ ಸಮಾಜೆಚೆರ್ ಪ್ರಭಾವ್ ಘಾಲ್ಚೊ ಕವಿತಾಂ ಎಚ್ಚೆಮಾನ್ ರಚ್ಲಾತ್.

ಕೊಂಕ್ಣಿ ಸಾಹಿತ್ಯ ಬಾಳ್ವೆಜಾಯ್ ತರ್ ಊಂಚ್ ಮಟ್ವಾಚ್ಯಾ ಸಾಹಿತ್ಯಾಚಿ ಕೃತಿ ಹಾಂಗಾ
ಜಾಂವ್ಚಿ ಗರ್ಜ್ ಆಸಾ. ಎಚ್ಚೆಮಾನ್ ಕೊಂಕ್ಣಿಂತ್ ನವ್ಯ್ ಕವಿತೆಚಿ ಏಕ್ ವಾಟ್ ಉಗ್ತಿ ಕೆಲ್ಯಾ.
ಆಪ್ಲ್ಯಾ ಕವಿತೆಂಚ್ಯಾ ಇರಾದ್ಯಾಂಕ್ ಸಾರ್ಕೆಂ ಜಾವ್ನ್ ಕವಿತೆಂಕ್ ನವೆಂ ನವೆಂ ರೂಪ್ ದಿಲಾಂ.
ವೆಂಗ್ಯಾ, ವಿಡಂಬನ್, ವಿನೋದ್, ಮೋಗ್, ಗಂಭೀರತಾ, ದೂಕ್, ಭಿರ್ಮತ್, ಕ್ರೋಧ್,
ಬಂಡಾಯ್ ಅಶೆಂ ವೆವೆಗ್ಳಿ ರೂಚ್ ಘೆವ್ನ್ ವ್ಹಾಳ್ಚ್ಯಾ ಕಯ್ದ್ಯಾಚೊ ಕವಿತಾ ಪುಸ್ತಕಾಂತ್ಲ್ಯಾ
ಹರೈಕಾ ಕವಿತೆಂನಿ ಕವಿನ್ ಊಂಚ್ ಮಟ್ವ್ ಸಾಂಬಾಳುನ್ ವೆಲಾಂ. ವಾಚ್ಪ್ಯಾಂಚೆಂ ಮನ್‌ಚ್
ಕಯ್ದ್ ಕರ್ಚಿ ಶ್ಯಾತಿ ಕವಿನ್ ದಾಕಯ್ಲಾ.

ಕವಿಚ್ಯಾ ಆನ್ವೊಗಾಂತ್ ವಾಂಟೆಲಿ ಜಾಂವ್ಚೆ ಸುಭಾಗಿ! ಕಯ್ದ್ಯಾಚೊ ಕವಿತಾ ಪುಸ್ತಕ್ ಪ್ರಗಟ್
ಕರ್ನ್ ಆಶಾವಾದಿ ಪ್ರಕಾಶನಾನ್ ಕೊಂಕ್ಣಿ ಸಾಹಿತ್ಯ ಗ್ರೇಸ್ತ್ ಕೆಲಾಂ. ಅಸಲೆಂ ಕಾವ್ಯೆಂ ಭೊಗುನ್
ಸುಖಾಳ್ ಆನ್ವೊಗ್ ಜೊಡ್ಲ್ಯಾ ಕೊಂಕ್ಣಿ ವಾಚ್ಪ್ಯಾಂಚೊ ಸಂಕೊ ಚಡ್ತಾನಾ ಕೊಂಕ್ಣಿ ಸಾಹಿತ್ಯಾನ್
ಉಂಚಾಯೆಕ್ ಚಡ್ತಲೆಂ ಆನಿ ಆಶಾವಾದಿ ಪ್ರಕಾಶನಾಚೆಂ ಮಿಸಾಂವ್ ಸುಫಳ್ ಜಾತೆಲೆಂ.

-ಆ್ಯಂಡ್ರೊ ಎಲ್. ಡಿಕುನ್ಹಾ

ಮಾಂಡಾವಳಿ

| | |
|----------------------------|----|
| ಆಟವಿಟೆ | 17 |
| ಕಾಂಕ್ಷಾಂ ಗಲ್ಲೆಂತ್ | 18 |
| ಕಯ್ಜಾಚಿ ಕವಿತಾ : ಉಪ್ರಾಂತ್ಲಿ | 19 |
| ಪಿಂರೊಣ್ | 20 |
| ವಿನತಿ | 21 |
| ಸಾಂಜ್ | 22 |
| ತುಜೆವೀಣ್ | 23 |
| ಸಾಂಜೆ ಗೀತ್ | 24 |
| ಅನಸ್ತೇಶಿಯಾ | 25 |
| ಕಾಳ್ಜಾ ಜಯ್ಲಾಂತ್ | 26 |
| ಸೊದ್ಕಾಂ | 27 |
| ಆಯೆರ್ | 28 |
| ಪಿರ್ಯಾದ್ | 29 |
| ಚಡ ಆಮಿ ಆಶೆ | 30 |
| ಕೊಣ್? | 31 |
| ಭುಜಾವಣ್ | 32 |
| ಕಯ್ಜಾಚಿ ಕವಿತಾ : ಪಯ್ಲಿ | 33 |
| ಹಾಂವ್ ಆನಿ ತುಂ | 35 |
| ಯಾದ್ | 36 |
| ದೋನ್ ಸುಕ್ಲಿಂ | 37 |
| ಕೊಣೆ? | 38 |
| ಸಾಕ್ಲೆ | 39 |
| ಹ್ಯಾ ಗಾಂವಾಂತ್ | 40 |
| ಚಲಿಯಾಂಕ್ ಚತ್ರಾಘ್ | 41 |
| ಉಣ್ಯಾಂತ್ಲೆಂ ದೆಣೆ | 42 |
| ದೊಗಿ ಆಂಕ್ವಾರಿ | 43 |
| ಕೆಲ್ಮಿ | 44 |
| ವಾಟ್ ರಾಕ್ವಾಂ | 46 |

ಆಟವಿಟೆ

ಚಾನ್ನಾ ರಾತಿಂ, ಮೊರಾ ಪಾಕಾಂ ಮಾಳುನ್ ಆಯಿಲ್ಲ್ಯಾ ಚೆಡ್ವಾ,
ಸಾಂಗ್‌ಗೊ ಮ್ಹಾಕಾ, ನೆಕೆತ್ರಾಂ ಖಿಯಾ ಶಿಂಪುನ್ ಆಯ್ಲೆಂಯ್?
ಅಮಾಸೆ ವಾಟೆರ್, ಕಾಜುಲೆ ಪೆಟವ್ನ್ ಆಯಿಲ್ಲ್ಯಾ ಚೆಡ್ವಾ,
ಸಾಂಗ್‌ಗೊ, ಚಂದ್ರೆಮಾಕ್ ಖಿಯಾ ಲಿಪವ್ನ್ ದವರ್ಲೆಂಯ್?

ಆಬೊಲ್ಯಾಚ್ಯಾ ಉಜ್ಯಾರ್ ಆಂಗ್ ಶೆಕುನ್ ಆಯಿಲ್ಲ್ಯಾ ಚೆಡ್ವಾ,
ಸಾಂಗ್‌ಗೊ ನ್ಹಾಲ್ಲ್ಯಾ ಗುಲೊಬಾ ರೊಸಾಕ್ ಖಿಯಾ ವ್ಹಾಳಯ್ಲೆಂಯ್?
ಮೊಗ್‌ರ್ಯಾಂಚ್ಯಾ ಭಿಚಾಣ್ಯಾಥಾವ್ನ್ ಮೊಳ್ಬಾಕ್ ನಿಸಣ್ ತೆಂಕಯಿಲ್ಲ್ಯಾ ಚೆಡ್ವಾ,
ಸಾಂಗ್‌ಗೊ ಭರ್-ಮೊದ್ಯಾನೆರ್ ಸಪ್ಲಾಂತ್ಲೆಂ ಕಿತ್ಯಾಕ್ ಜಾಗಯ್ಲೆಂಯ್?

ತುಜ್ಯಾ ಮೊಗಾ ಪಾಸೆಂತ್ ಹಾಂವೆಂ ಘುಂತ್‌ಲ್ಲಿಂ ಸಪ್ಲಾಂ ಸರ್ಗಾಚಿಂ,
ಸಂಯ್ಬಾಚೆ ಕಾಳ್ಕಾಯೆಂತ್ ಆಜ್ ಉರ್ಲ್ಯಾಂತ್ ವಿತಾಂ ಮಾತ್ ಹಳ್ಳವಿಂ.



ಕಾಂಕ್ಣಾಂ ಗಲ್ಲೆಂತ್

ಕಾಂಕ್ಣಾಂ ಗಲ್ಲೆಂತ್ ಕಾಂಕ್ಣಾಂ ದುಕಾನಾಂ
ವಿಕುಂಕ್ ಬಸ್ಪಾಂತ್ ಪಿರಾಯೆಚಿಂ ಬಾಯ್ಲಾಂ
ಬಣಾ ಬಣಾಚಿಂ.

ಕಾಂಕ್ಣಾಂ ದುಕಾನಾಂಕ್ ಯೆತಾತ್ ಚೆಡ್ವಾಂ
ದೊಳೆಭರ್ ಘೆವುನ್ ನೆಂಟಿಂ ಸಪ್ಲಾಂ
ರಾಯ್ ಕುಂವರಾಂಚಿಂ

ನೆಂಟ್ಯಾ ಹಾತಾಂಚೆರ್ ಮಾತ್ಯೆ ಕಾಂಕ್ಣಾಂ
ನ್ಹೆಸಯ್ತಾತ್ ಸಾಂಬಾಳ್ನ್ ಹೆಳ್‌ಲ್ಲಿ ಬಾಯ್ಲಾಂ
ಜೊಕಾ ತುಕಾಚಿಂ

ಕಾಂಕ್ಣಾಂ ಜಬ್ಬೊರ್ ವಾ ಹಾತ್ ನಿಬೊರ್
ಕಾತಿಂಕ್ ಚೇರ್ನ್ ತುಟಾನಾ ಫುಟಾತ್, ದುಕಾಂ
ದೊಳ್ಯಾ ಖಾಂಚಿಂನಿ.

ಕಾಂಕ್ಣಾಂ ಗಲ್ಲೆಂತ್ ಶಿಂಪ್ಲಾಂತ್‌ರೆ ಸಪ್ಲಾಂ
ವಿಂಚುಂಕ್ ಪಡ್ವಾಂತ್ ಅಶಿಂ ಪಿಶಿಂ ಮನಾಂ
ಆಪುರ್ಪಾಯೆಚಿಂ.



ಕಯ್ಯಾಚಿ ಕವಿತಾ : ಉಪ್ರಾಂತ್ರಿ

ಕ್ಯಾರ್ ವೊಣದಿಂ ಭಿತರ್ ಹಾಂವ್‌ಗೊ ಆತಾಂ
 ಕಯ್ ಸುಕ್ಲ್ಯಾಪರಿಂ ಜಾಳಿಚ್ಯಾ ಪಿಂಜ್ರ್ಯಾಂತ್
 ಸಂಸಾರ್ ದಿಸ್ತಾ ಸೊಭಿತ್ ಭಾಯ್ಲೊ ಮ್ಹಾಕಾ
 ಉಬೊಂಕ್ ಮಾತ್ ಪಾಕಾಟೆ ನಾಂತ್.

ಗುಡೆ ದೊಂಗೊರ್ ನಂಯೊ ದರ್‌ಯೊ
 ಭಂವೊನ್ ಖಾವ್ನ್ ಜಿಯೆಲ್ಲೊ ಜೀವ್‌ಗೊ ಮ್ಹಜೊ
 ತುಜ್ಯಾ ರಾವ್ಣೆರಾಚೊ ಪಾಗೊರ್ ಇತ್ಲೊಗೊ ಉಬಾರ್
 ಚೊವೀಸ್ ವೊರಾಂಯಿ ಮೊಗಾ ಪಾರೊ ಕಾಳ್ಜಾ ದಾರಾರ್

ಭಿತರ್ಲ್ಯಾಂಕ್ ಭಾಯ್ಲೆಂ ಆನಿ ಭಾಯ್ಲ್ಯಾಂಕ್ ಭಿತರ್ಲೆಂ
 ಅಶೇಂಯಿ ಕಿತ್ಯಾಕ್‌ಗೊ ಪಿಶ್ಯಾರ್ ಘಾಲ್ತಾ?
 ಕೆಲ್ಯಾಚೆ ಕಾತ್ರಿಕ್ ಮಿಶೇನ್ ಪಾಕಾಂ ದಿಲ್ಲೊ ಜೀವ್‌ಯೀ
 ಆಜ್ ರಾವ್ಣೆರಾ ಸುಕಾಂತ್ಯಾಂಯಿ ಕಿತ್ಯಾಕ್ ಪಿಂರ್ಗಾತಾ?

ಸಾಂಗ್‌ಗೊ,

ನಿಶ್ಚಿಂತ್ ಉಬ್ತಾನಾ, ಬಂದೆಂತ್ ಬಸ್ಚಿ ಆಶಾ,
 ಪಿಂಜ್ರ್ಯಾಂತ್ ಪಡ್ಲ್ಯಾ ಉಪ್ರಾಂತ್, ಉಬೊನ್ ವೆಚಿ ಖಿಂತ್,
 ಕಾಳ್ಜಾಕ್ ಅಶಿ ಕಿತ್ಯಾಕ್ ಧೊಸ್ತಾ?



ಫಾಂತ್ಯಾಚ್ಯಾ ಸಪ್ಲಾ, ಕರ್ಲಾಂತ್ ಫುಟ್ತ್ ಆದಿಂ ಚೀಂತ್
ತರ್ಲ್ಯಾ ಕಾಳ್ಜಾಂಚೆ ಕುಡ್ಕೆ ಗಾಲಾಂ-ಪೊಂಡ್ಕುಲಾಂನಿ ಸಾಂಡುನ್
ಸಕಾಳಿಂಚ್ಯಾ ದೊವಾಂತ್ ನ್ಹಾಂವ್ಕ್ ವೆಚ್ಚೆ ಪಯ್ಲೆಂ
ಕಾಳ್ಜಾಂತ್ ಉರ್ದೆಲ್ಯಾ ಪಿಂತುರಾಂಚೆಂ ಕಿತೆಂ ಕರ್ಚೆಂ ಸಾಂಗ್?

ಪುನ್ವೆಚ್ಯಾ ಚಾನ್ಸಾ, ರಾತ್‌ಭರ್ ಫಾಂಕ್, ಪುಣ್
ಹೆರ್ ದೀಸ್ ಮಯ್ನಾಚೆ ಬಾಕಿ ದವರ್
ಧೊಡೆಂ ಧೊಡೆಂ ಫಾಂಕುನ್ ಧೊಶಿನಾಕಾ ಆಮ್ಕಾಂ
ಹಿತ್ಲಾಂತ್ ರಾಕ್ತಾತ್ ಕಾಳ್ಜಾಂಚೆ ರಾಯ್ ಆಮ್ಚೆ.

ಜಾಂಗೆಂತ್ಲ್ಯಾ ಸುಕಾ, ಫಕತ್ ಏಕ್ ಘಡಿ,
ಘಡಿಭರ್ ರಾವ್ ಆನಿ ಶಿರಾಂಚಿ ಬೋಬ್ ಆಯ್ಕ್
ಮಿಶಾಲಾಯೆಕ್ ತುಜ್ಯಾ ರಗ್ತಾಂ ಕಡಯ್ತಾನಾ
ಆಮ್ಚೆರ್ ಕಿತ್ಯಾಕ್ ಹೊ ಜುಲುಮ್ ಸಾಂಗ್?

ವಿನತಿ

ಅತ್ತಾ ಆಕ್ಲಾಸಾಕ್ ಜಾಗೆಂ ಜಾಂವ್ಚ್ಯಾ ಶ್ವೆರಾ,
ಮ್ಹಾಕಾ ತುಜ್ಯಾ ಮೊದ್ಯಾನೆಚೆಂ ಸಪ್ಲಾಂ ಸಾಂಗ್
ಸಪ್ಲಾಂಚೆರ್ ಹಾಂವ್ ಸಂಸೊಧ್ ಕರ್ತಾಂ
ಉಗ್ಡಾಪಿಂ ಕರ್ ಎಕೇಕ್ ರುಪಾಂ.

ರಗ್ತಾ ತಾನೆಕ್ ಖರೆಂವ್ಚ್ಯಾ ರಸ್ತಾಂನೊ,
ಮ್ಹಾಕಾ ತುಮ್ಚೆಂ ತೊಂಡ್ ದಾಕಯಾ
ರಗ್ತಾ ಬೆಂಕಾಂತ್ಲೊ ಥಂಡ್‌ಗಾರ್ ಸಿಸ್ತಿ ಹಾಡ್ನ್
ವೊತ್ತಾಂ - ಪಿಯೆವ್ನ್ ಧೆಂಕ್ ಕಾಡಾ.

ಮಾಸಾ ಭುಕೆಕ್ ವೊಳ್ಳಳ್ಳ್ಯಾ ಗಟಾರಾಂನೊ,
ಮ್ಹಾಕಾ ತುಮ್ಮಿಂ ಜೆವ್ಣಾಸಾಲಾಂ ದಾಕಯಾ
ಜೆವ್ಣಾ ಮೆಜಾರ್ ತುಮ್ಮಾ ಮಾಸಾಂ ಮಾಂಡ್ತಾಂ
ಜೇವ್ನ್ ದಾಧೊಶಿ ಜಾಯಾ

ಪುಣ್,

ಕೆನ್ನಾಂಯಿ ಅಸೊ ಉಜೊ ಪೆಟಯ್ಣಾಕಾತ್.
ಮಾಸಾಂ ಭಾಜ್ತಾತ್, ರಗ್ತಾಂ ಪೆಟ್ತಾತ್ - ಬೊಬೆಕ್,
ಶ್ವೆರ್ ಉಟ್ತಾನಾ, ಪಿರಾಣ್ - ಲಜ್ ಸಾಂಗಾತಾ ಲುಟ್ತಾತ್.



ಹಿ ಕಶಿ ಸಾಂಜ್‌ಗೊ ಬಾಯೆ,
ನಾ ತಾಂಬ್ಡೊ ಸುರೊ ಉಚಾಂಬಳ್ ದರೊ,
ವೊಣದಿ ವಯ್ಲ್ಯಾ ಪಾಯ್ಲೆಲಾಕ್ ದಾಕವ್ನ್ ಮ್ಹಣ್ತಾತ್ ಮಾದ್ರಿ,
ತಾಚ್ಯೆ ಕಬ್ಲಾತೆ ಶಿವಾಯ್ ಹ್ಯಾ ಸಂಸಾರಾಂತ್ ಹಾಲಾನಾ ಕಾಡಿ.

ಹಿ ಕಶಿ ಸಾಂಜ್‌ಗೊ ಬಾಯೆ,
ನಾಂತ್ ಗೊಂಟೆರಾಂತ್ ಖೆಳ್ವಿಂ ಪಿಲಾಂ ಗಾಂವ್ಚಿಂ ಸುಕ್ಲಿಂ
ಜನೆಲಾ ಭಾಯ್ಲ್ಯಾ ಮೊಳ್ಬಾಕ್ ದಾಕವ್ನ್ ಮ್ಹಣ್ತಾತ್ ಮಾದ್ರಿ,
ರಾತಿ ಆದಿಂ ಪಾಟಿಂ ಯೆತೆಲಿಂ ಸುಕ್ಲಿಂ ಉಬೊನ್ ಗೆಲ್ಲಿಂ.

ಹಿ ಕಶಿ ಸಾಂಜ್ ಗೊ ಬಾಯೆ,
ಗೊರ್ವಾಂ ಸಯ್ತ್ ನಾಂತ್ ಗೊಟ್ಯಾಂತ್, ಹಾಲಯ್ಣಾಂತ್ ವಾಸ್ತಾಂ ಖಿಣ್ಕುಳೆ
ದಾರಾ ಭಾಯ್ಲ್ಯಾ ದೊಂಗ್ರಾಕ್ ದಾಕವ್ನ್ ಮ್ಹಣ್ತಾತ್ ಮಾದ್ರಿ,
ಗುಡೊ ಉತ್ರೊನ್ ಗೆಲಾಸ್ತೊಲೊ - ಯೆತೊಲೊ ಗೊವ್ಳಿ.

ಹಿ ಕಶಿ ಸಾಂಜ್ ಗೊ ಬಾಯೆ,
ಯೇನಾಂತ್ ಭಂವರ್ ಪುಲಾನಾಂತ್ ಗೊ ವೊಡ್ತಾಂತ್ ಪುಲಾಂ
ವಾರ್ಯಾಕ್ ಧಲ್ವಾ ಕೆಕ್ಪಾಸಾಂಕ್ ದಾಕವ್ನ್ ಮ್ಹಣ್ತಾತ್ ಮಾದ್ರಿ,
ಕಾಂಟೆ ಪಿಕೊನ್ ಬೊಂಗೆ ಪುಟಾನಾ ಯೆತೆಲಿಂ ಫಾಂತಿಂ.

ಹಿ ಕಶಿ ಸಾಂಜ್ - ಬಾಯೆ ಸಾಂಗ್ ಗೊ,
ಉಬೊನ್ ಗೆಲ್ಲ್ಯಾ ಸುಕ್ಲಾಂಕ್, ಗುಡ್ಯಾ ಪಾಟ್ಯಾ ಗೊವ್ಳಾಕ್
ಸುರ್ಯಾಕ್, ದರ್ಯಾಕ್, ಪುಲಾಂಕ್ - ರಾಕ್ಲಿ
ಆನಿ ರಾಕೊನ್ ರಾಂವ್ಚಿ - ಮರ್ಣಾದುತಾಕ್.



ತುಜೆವೀಣ್

ತುಜೆ ವೆಂಗೆ ಉಶ್ಯಾಂತ್ ಸಪ್ಲಾಂತ್ ನೆಕೆತ್ರಾಂ ಮಿಂಟಾಲ್ಯೊಂ
ಆಜ್ ಘಡಿಯಾಳಾ ಕಾಂಟೊ ಚಲ್ಲ್ಯಾ ಆವಾಜಾಕ್ ಆಕಾಂತೊನ್ ಬಸ್ತಾಂ
ಗೊಂಗೊ ಪಳೆವ್ನ್ ಪಾಳ್ಣ್ಯಾಂತ್ಲೆಂ ಬಾಳ್ಕೆಂ ಉಡೊನ್ ಪಡ್ತಾ ಜಶೆಂ
ಸುಕಾದುಕಾಂತ್ ಸಾಂಗಾತಾ ಜಿಯೆಂವ್ಚಿ ಭಾಸ್‌ಗೊ ತುಟೊನ್.

ವೊಣದಿಚ್ಯಾ ವಿಳ್ಯಾಚ್ಯಾ ಪಾಯ್ಲೆಲಾಂತ್ ಪಿರಾಣ್ ಸೊಡ್ತಾಗೊ
ಕಾಕ್ರಾಮೆಂತ್ ಮ್ಹಜೊ - ಚ್ಯಾರ್ ವೊಣದಿ ಮದೆಂ ಹಾಂವ್‌ಗೊ
ಯ್ವಿ, ಕಾಳ್ಜಾಂತ್ ಕಿರ್ಲಾಲ್ಲಿ ಮೊಗಾವಾಲ್ ಹುಮ್ಮುನ್ ವ್ಹಚೊನ್
ಝಲ್ಲ್ಯಾಂತ್ ಫಕತ್ ರುಾಡಾಂ ಪಾರ್ತೆನಿಯಾಮಾಚಿಂ

ಶಿತಾಚ್ಯಾ ಹರ್ ಘಾಸಾಂತ್‌ಗೊ ಸ್ವಾದ್ ತುಜ್ಯಾ ಹಾತಾಚೊ
ಆಮೊರೆಚ್ಯಾ ಘಾಂಟಿಂತ್ ನಾದ್ ತುಜ್ಯಾ ಪಾಚ್ಯಾ ಕಾಂಕ್ಣಾಂಚೊ
ಮೆಜಾ ಕೊನ್ಯಾರ್ ತುಟೊನ್ ಪಡ್‌ಲ್ಲೊ ಬಾಜ್ವೆ ಬುತಾಂವ್ ತುಜೊ
ಸಾಕೈಕ್ - ಉರ್ಲ್ಯಾ ಆಳ್ವಿ ಪೆಜೆ ನೀಸ್ ಮೊಡ್ಕೆ ಥಳಾಂತ್.

ವಾಳ್ಜಾ ಉಡಿಯೆಂತ್, ಶಿತಾ ಉಂಡಿಯೆಂತ್, ವ್ಹಾಳ್ಜಾ ವಾರ್ಯಾಂತ್ ಸಯ್ತ್
ಮಜಿಚ್‌ಗೊ ಆನಿ ಫಕತ್ ತುಜಿ ಸತಾಯ್ತಾ ಯಾದ್
ಮಟೊಂಕ್ ತಯಾರ್‌ನಾಂಗೊ ಸಗ್ಳೆ ಭಾಕ್ರೆ ಹಟಾಕ್ ಪಡ್‌ಲ್ಲೆಂ ಭುರ್ಲ್ಯಾ ಸಂಯ್ತ್
ಮರೊಂಕ್‌ನಾ ಭಾಕ್ರೆ, ಆತಾಂ - ಆಪ್ಲ್ಯಾಚ್ ಜಾಳಾಂತ್ ಶಿರ್ಕಲ್ಲ್ಯಾ ಸಾಳ್ವಾಚಿಗೊ ಗತ್ ಮ್ಹಜಿ.



ಸಾಂಜೆ ಗೀತ್

ಉಗ್ಡಾಸಾ ಉಶ್ಯಾಂತ್ ಆತಾಂಯ್ ಜಿವಿಂಚ್ ಆಸಾತ್ ಖಿತಾಂ
ಚರ್ಚೆವ್ನ್ ಗೆಲ್ಲಾ ಮ್ಹಜೆ ತುಜೆ ಪಿರಾಯೆಚಿಂ
ಕಾಸುಳೆ ಪಾನಾಂ ವಯ್ಲ್ಯಾ ಉದ್ಯಾ ಥೆಂಬ್ಯಾಬರಿಂ
ನಿಸ್ತೊನ್ ಗೆಲಿಂಗೊ ವರ್ಸಾಂ ಮಾತ್ ಜಿವಿತಾಚಿಂ

ತರ್ಕ್ಕಾ ಫಾಂತ್ಯಾರ್ ಉಚಾಂಬಳ್ತಾ ಆತಾಂಯಿ ಮತ್‌ಪಿಶಿ
ಉಡ್ಯಾಣಾಂ ಮಾರ್ತಾ ಕಾನಾಕ್ ವಾರೆಂ ರಿಗ್‌ಲ್ಲಾ ವಾಸ್ರಾಬರಿಂ
ದೊನ್ಪರಾಂ ವೊತಾಕ್ ತುಟೊನ್ ಪಡ್‌ಲ್ಲಾ ನಿವ್ವಿ ಪಾನಾ ಬರಿಂ
ದೀಕ್ ಗಳಯ್ತಾ ಶಿರ್ ಪೊಕ್ರಿ ಪಾಡ್ಲ್ಯಾ ಸಂಯ್ಬಾಚಿ

ಪುಸ್ತೆ ರಾತಿಂ ನೆಕೆತ್ರಾಂ ಮೆಜ್ಜಿ ಪಿಸಾಯ್ ಕಾಳ್ಜಾಕ್
ಮೊರಾಬರಿಂ ಪಾಕಾಂ ಪುಲವ್ನ್ ನಾಚ್ಚಿ ಗಿರಾಂತ್ ಮನಾಕ್
ಆವಯ್ಲ್ಯಾ ದುದಾನ್ ಆಶಾ ಬಾಗನಾತ್ಲ್ಯಾ ಬಾಳ್ಕಾಬರಿಂ
ತಾನ್ ಪೊಂಟಾಂಕ್ ತುಜ್ಯಾ ಗಾಲಾಂಚ್ಯಾ ಪೊಂಡ್ಕುಲಾಂಚಿ

ಘರಾಂತ್ ಸಾಂಜ್ ರಿಗ್ತಾನಾ ಕಸ್ಲಿಗೊ ಹಿ ಪಿಸಾಯ್?
ಬುಡೊಂಕ್ ವೆಚ್ಯಾ ಸುರ್ಯಾಕ್ ಸಯ್ತ್ ಲ್ಹಾರಾಂಚಿ ಖರಾಯ್
ಮಿಟಾಂತ್ ಘಾಲ್ಲ್ಯಾ ತೊರಾಬರಿಂ ಚಿರುಟೊನ್ ವೆತಾ ಪಿರಾಯ್
ಪಿಶ್ಯೆ ಮತಿಕ್ ಸಮ್ಜೊಂವ್ಕ್ ಕಶೆಂ ಸಾಂಗ್‌ಗೊ ಕಾಂಯ್ ಉಪಾಯ್.



ಅನನ್ಯೇಶಿಯಾ

ಪೊಟಾಂತ್ ಭುಕ್ ಆನ್ನಿಟೆಂತ್ ಆಶಾ ಆಸ್ತಾನಾ
ಅನ್ ಉದಕ್ ನಾತ್ಲೆಂ - ಆತಾಂ ಧರಾವಳ್ ಪಕ್ವಾನಾಂ
ಜಿಬೆಕ್ ರೂಚ್, ಜಿರ್ವಣ್ ನಾ ಆನ್ನಿಟೆಕ್.

ಇಗರ್ಜ್, ಇಸ್ಕೊಲ್ ಸಗ್ಳೆಂ ಬಣಾಂನಿ ನೆಟೊನ್ ಸಜ್ಜಾನಾ
ತಿರುಟೊ ನಾತ್ಲೊ ಲಜೆಕ್, ನ್ಹೆಸೊಂಕ್ ರೇಮಂಡಾಚೆ ಸುಟ್ ಆತಾಂ
ಧಾಂಪುಂಕ್ ಲಜ್, ಉರೊಂಕ್ ನಾಂತ್ ಸಜೊಂಕ್ ತರ್ಲಿಂ ಆಂಗಾಂ.

ಹಾಸೊನ್ ಖೆಲೊನ್ ಆಸ್ಚ್ಯಾ ನೆಂಟ್ಯಾ ಪಿರಾಯೆರ್ ವ್ಹಾಳ್‌ಲ್ಲಿಂ ದುಕಾಂ
ಉರ್ಲಿಂ ಕಾಳ್ಜಾಂತ್ ಖಿತಾಂ, ಆತಾಂ ದೊಳ್ಕಾಂಕ್ ಥಂಡ್ ವೊಕ್ಲಾಂ
ರಡೊಂಕ್ ದುಕಾಂ ಸಂಪ್ಲಾಂತ್ ಕಾಳ್ಜಾಂತ್ ಮಯ್ಪಾಸಾಚಿಂ ಸುತಾಂ

ಸಪ್ಲಾಂ ರಂಗಂವ್ಚ್ಯಾ ದೊಳ್ಕಾಂನಿ ರಗ್ತಾ ತಾನ್
ಮೋಗ್ ಪಾಲೆಂವ್ಚ್ಯಾ ಕಾಳ್ಜಾಂತ್ ಪಾರ್ತೆನಿಯಮ್ ರಾನ್
ಜಿಬೆ ರುಚಿಚ್ಯೊ, ಸ್ಪರ್ಶಾ ಸುಕಾಚ್ಯೊ, ಕಾಳ್ಜಾಂ ಸಂತೊಸಾಚ್ಯೊ
ತಿರೊ ಸುಕ್ಲ್ಯಾತ್‌ಗೊ ಕುಡಿ ಅತ್ಮಾಂತ್.



ಕಾಳ್ಜಾ ಜಯ್ಣಾಂತ್

ಕಾಳ್ಜಾ ದಾರಾರ್ ಸದಾಂ ತುಜೊ ಮೊಗಾ ಪಾರೊ
ಉತ್ರೊಂ ತರೀ ಹುಂಬೊರ್ ಕಶೆಂ ರಾವೈರಾಚೊ?
ಚೊವೀಸ್ ವೊರಾಂ ಹಾಂವ್‌ಗೊ ತುಜೆ ನದ್ರೆ ಬಂದೆಂತ್
ಭಾಯ್, ಪಡೊಂ ತರೀ ಕಶೆಂ ಸಾಂಗ್, ಮೊಗಾ ಸಾಂತೆಂತ್?

ಉಸ್ಕಾರ್ ತುಜ್ಯಾ ಹಾಂವ್‌ ಗೊ ಭುರ್ಸೊ ಇಕ್ರಾ ಮಯ್ಣಾಂಚೊ
ಪೆಂಕ್ಪಾಕ್ ಮ್ಹಜ್ಯಾ ಬಾರಾಯ್ ವೊರಾಂ ನಾಡೊ ತುಜ್ಯಾ ಪಾಲ್ವಾಚೊ
ಪೊಳುನ್ ತರೀ ಸುಟೊಂ ಕಶೆಂ, ಸಾಂಗ್ ಖಿಯಾ ಲಿಪೊಂ
ವ್ಹಾಜ್ತಾ ಪಾಂಯಾಂತ್ಲೊ ಪಿತುಳೆ ಖಿಣ್ಕುಳೊ

ಚ್ಯಾರ್ ವೊಣದಿ ಮದೆಂ ಕಯ್ಡ್ ಆಮಿ ದೊಗಾಂ
ದೋನ್ ಕಾಳ್ಜಾಂಕ್ ಇತ್ಲಿಂ ಕಿತ್ಯಾಕ್ ಬಂದ್ ಕುಡಾಂ
ಉಗ್ತಿಂ ಕರ್ ಆತಾಂ ತರೀ ಧಾಂಪ್‌ಲ್ಲಿಂ ಬಾಗ್ಲಾಂ ಜನಲಾಂ
ವ್ಹಾಳೊಂಗೊ ವಾರೆಂ, ಪುಲೊಂ ಸುಟ್ಕೆಚಿಂ ಮೊಗ್ರ್ಯಾ ಪುಲಾಂ.



ಸೊದ್ದಾಂ

ಕಸೊ ಕಾಡ್ತಾಯ್ ಸೊದುನ್ ಮ್ಹಜೊ ಪತ್ನೊ?
ಗಡ್ಡೆಚ್ಯಾ ಗಾಂವಾಂತ್ ಭಾಯ್ರ್ ಪಡ್ಲಾಂ, ಮೆಳೊಂಕ್
ನಾ ಮ್ಹಾಕಾಚ್ ಹಾಂವ್.

ವಿಚಾರ್ತಾಯ್ ಕೊಣಾಕ್ ದಾಕವ್ನ್ ಮ್ಹಜೆ ಘುರ್ತಾ?
ಕುಡ್ಯಾಂಚ್ಯಾ ಶೆರಾಂತ್ ವೊಕ್ಲಾಂ ಲಾಯ್ಲಾಂತ್, ರಾತಿಕ್
ಘುಗಿಂನಿ ಸಯ್ತ್ ದೊಳ್ಯಾಂಕ್.

ಹುಂಗೊನ್ ಭಾಯ್ರ್ ಸರ್ಲಾಯ್ ರಗ್ತಾ ಘಾಮಾಚೊ ಥೆಂಬೊ
ಪರ್ಮಳಾಚ್ಯಾ ಗಲ್ಲೆಂನಿ ಚಾಮ್ಡ್ಯಾಂಚಿ ದುಕಾನಾಂ, ಆಡೊವ್
ದುಕಾಂ ಸಿಸ್ತಿ ಸರಾಫಾಂಕ್.

ಸೊಡ್‌ಗಾ ಆತಾಂ ಮ್ಹಜೆಯಿತ್ಲ್ಯಾಕ್ ಮ್ಹಾಕಾ, ಬರ್ಪಾ ಕುಡ್ಯೊ
ಜಾತಾಂ, ಎಕ್ಸುರ್‌ಪಣಾ ಉಜ್ಯಾಂತ್ ಖಿರ್ತಾಂ. ಪಾವ್ಲಾ ಥೆಂಬೊ ಜಾತಾಂ
ಮೊಗಾ ಥಂಡಿಯೆಂತ್ ರೂಕ್ ಜಾತಾಂ. ಆರ್ಬಿ ದರ್ಯಾಂತ್ ಮೆಳ್ತಾಂ
ಉಚಾಂಬಳ್ ತುಫಾನ್ ಜಾತಾಂ.



ಆಯೆರ್

ಆಜ್‌ಗೊ ತುಜೊ ಜಲ್ಮಾ ದೀಸ್, ಚಡ್ತಾ
ವರಸ್ ಆನ್ಯೆಕ್ ಪಿರಾಯೆಕ್, ಪಡ್ತಾ
ಮಿರಿ ಆನ್ಯೆಕ್ ಗಾಲಾಕ್.

ಆಜ್‌ಗೊ ತುಜೊ ಜಲ್ಮಾ ದೀಸ್, ದೀಂವ್‌ಗೊ
ಕಿತೆಂ ಸದಾಂ ಉಗ್ಡಾಸಾಂತ್ ಉರ್ಚೆಂ. ಹಾಡುಂ
ಸಾಂಗ್ ಕಿತೆಂ ಸಾಸ್ಣಾಕ್ ಜಿವೆಂ ಉರ್ಚೆಂ.

ವರ್ಸಾಂ ಚಡ್ತೆಲಿಂ, ಮಿರಿಯೊ ವಾಡ್ತೆಲೊ
ಪುಲಾಂ ಬಾವ್ತೆಲಿಂ, ವಸ್ತು ಕಾಬಾರ್ ಜಾತೆಲೊ

ದಾವ್ಯಾ ಪೊಲ್ಯಾಚ್ಯಾ ಚಾಮ್ಕೊಳಾ ಮುಳಾರ್
ಘೆಗೊ ಏಕ್ ಚೊರಿಯಾಂ ಉಮೊ

ಶೆವೊಟ್ ಪರ್ಯಾಂತ್ ತುಕಾ ಧೊಸ್ತೊಲೊ.



ಫಿರ್ಯಾದ್

ಕಸೊ ಮೆಲೊ ಕವಿ?

ವೀಕ್ ಲಾಗೊನ್, ನಿಳೊ ಪಡೊಂಕ್ ನಾ
ಜೀವ್ ಚಡೊಂಕ್ ನಾ ಕಾಳ್ಜಾಣ್ ಜಿಬೆರ್

ಕಸೊ ಮೆಲೊ ಕವಿ?

ಗಾಡಿಯೆ ಪಂದಾ ಯೇವ್ನ್, ಪಿಟೊ ಜಾಂವ್ಕ್‌ನಾಂತ್
ಹಾಡಾಂ, ಚಾಮ್ಡಿಂ ಪುಟೊನ್ ವ್ಹಾಳೊಂಕ್ನಾಂತ್ ರಗ್ತಾಂ

ಕಸೊ ಮೆಲೊ ಕವಿ?

ಉದ್ಕಾಂತ್ ಪಡೊನ್, ಪೊಟ್ ಪುಗೊಂಕ್ ನಾ
ಭರೊಂಕ್ ನಾ ಉದಕ್ ಪೊಪ್ಪಾಂತ್

ಕಸೊ ಮೆಲೊ ಕವಿ?

ಉಜ್ಯಾಂತ್ ಲಾಸೊನ್, ಮಾಸಾಂ ಜಳೊಂಕ್ ನಾಂತ್
ಪೆಟೊಂಕ್ ನಾಂತ್ ಕಾತಿ

ಕಸೊ ಮೆಲೊರೆ ಕವಿ ಹ್ಯಾ ಪರ್ಕಿ ಶ್ಲೆರಾಂತ್?

ಪುರ್ಯಾಂವ್ ಕಸ್ಲೆ ದಿಸ್ತಾತ್ ರಿಕಾಮ್ಯಾ ರಸ್ತಾರ್!



ಚೆಡೆ ಆಮಿ ಅಶೆ

ಚೆಡೆ ಆಮಿ ಅಶೆಗೊ - ಟಿವಿಚೊ ರಿಮೋಟ್ ಹಾತಾಕ್
ಮೆಳ್ಳಾರ್, ಸಗ್ಗಿ ರಾತ್ ಚ್ಯಾನೆಲಾಂ ಬದ್ಲೀತ್ ಬಸ್ತಾಂವ್
ಮೊದ್ಯಾನೆ ಉಪ್ರಾಂತ್ ನಿದ್ತಾಂವ್, ಚೆನಿಫರ್ ಲೊಪೆಚ್ ಮ್ಹಣ್
ಫಾಂತ್ಯಾಫಾರಾರ್ ವ್ಹಡ್ಲಿಮಾಂಯ್ ಪೊಟ್ಲುಂಕ್ ವಚೊನ್
ಸತ್‌ಚ್ ದಾಂಡೆ ಖಾತಾಂವ್.

ಚೆಡೆ ಆಮಿ ಅಶೆಗೊ - ಮೂರ್ತಿ ಸರಾಚ್ಯಾ ಕ್ಲಾಶಿಕ್ ಕುಂಕ್ಡಾ ನೀದ್
ಮಾರ್ತಾಂವ್, ನೊಟ್ಕಾಂತ್ ಫಕತ್ “ಐ ಲವ್ ಯೂ” ಬರಯ್ತಾಂವ್
ಪರಿಕ್ಯಾ ಆಯ್ಲಿ ಮ್ಹಣ್ತಚ್ ತುಮ್ಚೆಕಡೆ ನೋಟ್ಸ್ ಮಾಗ್ತಾಂವ್
ಆನಿ ಕೆಮಿಸ್ಟ್ರಿ ನೋಟ್ಸಾಚ್ಯಾ ಮದ್ಲ್ಯಾ ಪಾನಾರ್ ತುಮಿ ಉಬೆಕ್
ದವರಿಲ್ಲೆಂ ಮೊರಾ ಪಾಕ್, ಖಿಂಡಿತಿ ಪಿಲಾಂ ದಿತಾ ಮ್ಹಣ್ ಪಾತ್ಯೆತಾಂವ್.

ಚೆಡೆ ಆಮಿ ಅಶೆಗೊ - ಬ್ಲೂ ಡೆನಿಮ್ ಜೀನ್ಸ್ ಶಿರ್ಕಾಯ್ತಾಂವ್, ಬುಸ್ಕೊಟಾಕ್
ಕಡಕ್ ಇಸ್ತ್ರಿ ಮಾರ್ತಾಂವ್, ಸತ್ರಿ ಸದಾಂ ವಿಸರ್ನ್ ಪಾವ್ತಾಕ್
ಭಿಜ್ತಾಂವ್, ಆದಿದಾಸಾಚೆ ಮೊಚೆ ಖೊವಯ್ತಾಂವ್. ಬುರಾಕ್
ಪಡ್ತಾವರೇಗ್ ಗಂಜಿಬುರಾಕ್, ಗಾಂಡಿರ್ ಪಿಂದ್ತಾವರೇಗ್ ಬರ್ರುಡಾ ನವಿಂ
ಘೆನಾಂವ್, ಸತ್‌ಚ್ ಸೊಕ್ಸ್ ಕುಸ್ತಾವರೇಗ್ ಧುಯ್ತಾಂವ್‌ಗೊ.

ಚೆಡೆ ಆಮಿ ಅಶೆಚ್ ಗೊ - ತುಮ್ಕಾಂ ಮೆಳೊಂಕ್ ಮ್ಹಣ್ ಚ್ಯಾರ್ ಬಸ್ತಾಂ ಸೊಡ್ತಾಂವ್
ಪಾಂಚ್ಚ್ಯಾ ಬಸ್ತಾಚ್ಯಾ ಬಾಗ್ಲಾರ್ ಉಮ್ಕೊಳ್ ಘೆತಾಂವ್, ಉಸ್ಕಾರ್ ತುಮ್ಚ್ಯಾ
ಆಮ್ಚೆ ಮೊಗಾಚೆ ನೋಟ್ಸ್ ದಿತಾಂವ್ ಆನಿ ತಾಂತುಂ ಏಕ್ ಕಾಗದ್ ಲಿಪಯ್ತಾಂವ್,
ಪದ್ವಾಚೆ ಚಡ್ಲೆರ್ ಬಸ್ನ್ ಖಿರೈತಾನಾ ತೆಂ ವಾಚುನ್ ತುಮಿ ಏಕ್ ಹಾಸ್ಯಾರ್ ಪುರೊ
ಭರ್‌ಲ್ಲ್ಯಾ ಬಸ್ತಾಚ್ಯಾ ಬಾಗ್ಲಾಚೆಂ ಸರಳಾಂ ಸೊಡ್ನ್
ಸತ್‌ಚ್ ಗೊ ತುಮ್ಚ್ಯಾ ಮೊಗಾರ್ ಪೊಮ್ತೆಚ್ ಪಡ್ತಾಂವ್.



ಕೊಣ್?

ಮೊನ್ನಾತ್ ಕಿತ್ಯಾಕ್ ಧಾಂವೊಂಕ್ ಲಾಗಿ
 ಸುಕ್ಕಿಂ ಕಿತ್ಯಾಕ್ ಉಬೊಂಕ್ ಲಾಗಿಂ
 ಕೊಣ್ ರಿಗ್ಲೊ ರಾನಾಕ್
 ಹ್ಯಾ ಖರ್ಕಟ್ಯಾ ವೊತಾಕ್?

ಬಾಂಯ್ ಲಾಗಿಂ ಚೆಡ್ವಾಂ ಖಂಯ್ ಲಿಪ್ಪಿಂ
 ವಾಟೆರ್ ಖೆಳ್ವಿಂ ಭುರ್ಗಿಂ ಖಂಯ್ ಪೊಳ್ವಿಂ
 ಕೊಣ್‌ಗಾ ಆಯ್ಲೊ ಗಾಂವಾಂಕ್
 ಜುನೆಲ್ಲೆ ಹೈ ಸಾಂಜೆರ್?

ಫಾರ್ ಏಕ್ ಸುಟ್ಲೊನಾ ಬಂದುಕೆಂತ್ಲೊ
 ಪೆಟೊ ಕಾಂಯ್ ಉಟೊನ್ ಘೊಂಕ್ಲೊ ನಾ ಆಂಗ್ಲಾಂತ್ಲೊ
 ತರೀ ಹಿ ಪೊಳಾಫಳ್ ಕಸ್ಲಿ ವನಾಂತ್, ಗಾಂವಾಂತ್?



ಭುಜಾವಣ್

ರಡನಾಕಾ ಕಾಳ್ಜಾ ಚಿಂತೂನ್ -

ಪಾಟ್ ಫಾಲ್ಡ್ ಆಯಿಲ್ಲೊ ಗಾಂವ್

ಪಡ್ಲಾ ಥಂಯ್ ಉಚ್ಯಾಚೊ ಪಾವ್ನ್

ಗೊರುಂ ವಾಸ್ತುಂ ಲಾಸ್ಲಾಂ, ತಣ್ ಸಯ್.

ರಡನಾಕಾ ಕಾಳ್ಜಾ ಚಿಂತೂನ್ -

ಫಟವ್ನ್ ಪೊಳ್‌ಲ್ಲೊ ಪಯ್ಲೊ ಮೋಗ್

ದುಕೊಳ್ ಪಡ್ಲಾ ತ್ಯಾ ವೊಂಟಿಯಾಂನಿ

ಜಿರಾನಾ ಉದ್ಯಾ ಥೆಂಬೊ ಸಯ್, ಭಿಯಾಕ್.

ರಡನಾಕಾ ಕಾಳ್ಜಾ ಚಿಂತೂನ್ -

ಬಂದಡೆಂತ್ ತುವೆಂ ಕಾಡ್‌ಲ್ಲೆ ದೀಸ್

ಸುಟ್ಕಾ ಮೆಳ್ಳ್ಯಾ ತ್ಯಾ ಗಾಂವಾಂಕ್ ಆತಾಂ

ತುಜ್ಯಾ ವಾಂಟ್ಯಾಕ್ ಉರ್ಲಾ - ಆಳುಂ ದೆಂಟೊ.



ಕಯ್ಯಾಚಿ ಕವಿತಾ : ಪಯ್ಲಿ

ತುಜಿ ಕಸಲಿಚ್ ಚೂಕ್ ನಾ ಮ್ಹಣ್
ರುಜು ಕರ್ತಾಯ್ ಕಶೆಂ ಸಾಂಗ್ ತೂಂ

ಮ್ಹಾಕಾ ತಾಂಬ್ನೊ ರಂಗ್ ಆವಡ್ತಾ ಮ್ಹಣ್
ಸದಾಂ ತಾಂಬ್ನಿಂ ಚುಡಿದಾರಾಂ ನ್ಹೆಸ್ಲೆಯ್
ಮ್ಹಾಕಾ ಲಾಂಬ್ ಕೇಸ್ ಪಸಂದ್ ಮ್ಹಣ್
ಪಾರ್ಲರಾಕ್ ವೆಚೆಂ ಸಯ್ತ್ ಸೊಡ್ಲೆಯ್.

ತುಜಿ ಕಸಲಿಚ್ ಚೂಕ್ ನಾ ಮ್ಹಣ್
ರುಜು ಕರ್ತಾಯ್ ಕಶೆಂ ಸಾಂಗ್ ತೂಂ

ಸದಾಂ ದೊನ್ವರಾಂ ಬಾರಾಂತ್ ಜೆವ್ತಾಲೊಂ
ನಾಕಾ ಮ್ಹಜ್ಯಾ ಹಾತಾಚೆಂ ಖಾ ಮ್ಹಳೆಯ್
ಜೇವ್ನ್ ಮೆಜಾರ್ ಕುಂಕ್ಡಾ ನೀದ್ ಮಾರ್ತಾಲೊಂ
ನಾಕಾ ಮ್ಹಜೆ ಸಾಂಗಾತಾ ಚೆಸ್ ಖೆಳ್ ಮ್ಹಳೆಯ್.

ತುಜಿ ಕಸಲಿಚ್ ಚೂಕ್ ನಾ ಮ್ಹಣ್
ರುಜು ಕರ್ತಾಯ್ ಕಶೆಂ ಸಾಂಗ್ ತೂಂ

ಮ್ಹಾಕಾ ಐಶ್ವರ್ಯಾಚೆ ದೊಳೆ ಸತ್‌ಚ್ ಸೊಬ್ಲೆ
ಆಸ್ಲೊ ತುವೆಯಿ ತಶೆಚ್ ಕಾತರ್ಲೆಯ್
ಖಾಡ್ ತಾಸುನ್ ಫಡ್ಕಿ ಘಾಸ್ತಾಲೊಂ
ಡೇನಿಮ್ ಸ್ಪೀನಿ ತುವೆಂ ಮ್ಹಜೆಂ ಕಬಾಟ್ ಭರ್ಲೆಯ್.

ತುಜಿ ಕಸಲಿಚ್ ಚೂಕ್ ನಾ ಮ್ಹಣ್
ತೆಂ ಕಶೆಂ ಸಾಂಗ್ತಾಯ್‌ಗೊ ತೂಂ

ಕಣ್ಣೆ ಬಾಂದುಂಕ್ ಆಸಾ ಮ್ಹಣ್ ಘರಾ ಆಪಯ್ಲೆಂಯ್
ಮಾಮ್ನಿಕ್ ಸಾಂಗೊನ್ ಕಿತೆಂಗೊ ಒಕತ್ ವಾಟ್ಲೆಂಯ್
ಕಾಮಾಕ್ ಮ್ಹಣ್ ಆಯಿಲ್ಲೆಂಯ್‌ಮುಗೊ ದಪ್ತರಾಕ್
ದಿಶ್ಪಿನ್ ಬಾಂದ್ಲೆಯ್, ಕಾಳ್ಜಾಂತ್ ಕುಡಾಯ್ಲೆಂಯ್

ತುಜಿ ಕಸಲಿಚ್ ಚೂಕ್ ನಾ ಮ್ಹಣ್
ರುಜು ಕರ್ತಾಯ್ ಕಶೆಂ ಸಾಂಗ್‌ಗೊ ಚಿಕ್ಕೆ ತೂಂ

ಮ್ಹಜೆಂ ರಾಂದ್ತಾಲೊ, ಮ್ಹಜಿ ನೀದ್ ಮಾರ್ತಾಲೊಂ
ಸೊಭ್‌ಲ್ಲೆಂ ನ್ಹೆಸ್ತಾಲೊಂ, ಮೆಳ್‌ಲ್ಲ್ಯಾಂಕ್ ಚೊಯ್ತಾಲೊಂ

ಆಜ್ ತುವೆಂ ರಾಂದಿನಾತ್ಲ್ಯಾರ್ ಮ್ಹಾಕಾ ಜೇಂವ್ಕ್ ರುಚಾನಾ
ತುವೆಂ ಹಾಂತುಳ್ನ್ ದೀನಾತ್ಲ್ಯಾರ್ ಮ್ಹಾಕಾ ನೀದ್ ಲಾಗಾನಾ
ತುಕಾ ಸೊಭಾನಾತ್‌ಲ್ಲೆಂ ಹಾಂವ್ ನ್ಹೆಸಾನಾ
ಟಿವಿರ್ ಸಯ್ತ್ ಐಶ್ವರ್ಯಾಕ್ ದೊಳೊ ಉಕಲ್ನ್ ಪಳೆಯ್ನಾ

ಚಿಂತಾಂ ತರ್ ಫಕತ್ ತುಕಾಮೂ ಸಗ್ಳೊ ದೀಸ್
ಕೆದ್ನಾ ಯೇತ್ ಸಾಂಜ್ ಆನಿ ತುಕಾ ಮೆಳಾನ್.

ಸಾಂಗ್‌ಗೊ ಆತಾಂ ಚಿಕ್ಕೆ ತೂಂ, ತುಜಿ ಕಸಲಿಚ್ ಚೂಕ್ ನಾ
ಮ್ಹಣ್ ರುಜು ಕರ್ತಾಯ್ ಕಶೆಂ?

ಹಾಂವ್ ಆನಿ ತೂಂ

ತೂಂಗೊ ಫುಲ್ ಹಾಂವ್‌ಗೊ ಭಂವರ್
ಮೊಗಾರ್ ಪಡ್ಲಾಂವ್ ಪಯ್ಲೆ ದಿಶ್ತಿಂತ್

ತೂಂಗೊ ದರೊ ಹಾಂವ್‌ಗೊ ಸುರೊ
ಉತರ್ ಜಾಲೆಂ ಆಮ್ಚೆಂ ದರ್ಯಾ ತಡಿರ್

ತೂಂಗೊ ಚಂದ್ರೆಮ್ ಹಾಂವ್‌ಗೊ ಚಾನ್ನೆಂ
ಏಕ್ ಜಾಲ್ಯಾಂವ್ ನೆಕೆತ್ರಾಂ ಸಾಕೆಂತ್

ಹಾಂವ್‌ಗೊ ಮೆಣ್ ತೂಂಗೊ ವಾತ್
ಜಳ್ತಾಂವ್ ದೊಗಾಂಯ್ ಆತಾಂ - ಮೊಗಾ ಉಜ್ಯಾಂತ್.



ವ್ಹಾಳೊನ್ ಆಯಿಲ್ಲ್ಯಾ ವಾರ್ಯಾಂತ್‌ಗೊ ಗಾಜ್
ತುಜ್ಯಾ ಕಾಳ್ಜಾಚೊ, ನಾದ್ ಪಾಂಯ್ಜಣಾಂಚೊ
ಭರೊನ್ ಯೆಂವ್ಚ್ಯಾ ಲ್ಹಾರಾಂನಿ ಸೂರ್ ಕಾಂಕ್ಣಾಂಚೊ.

ಪುನ್ವೆಚ್ಯಾ ಚಂದ್ರಾಂತ್ ಫಕತ್ ತುಜೆಂಗೆಂ ರುಪ್ಣೆಂ
ಪಾಲೆತಾ ಚಾನ್ವ್ಯಾಬರಿಂ, ಕಾಳ್ಜಾಂತ್ ಮೊಗಾತಣ್ ಪಾಚ್ಚೆಂ
ಗಿರ್ಪುಚ್ಯೊ ಗಾಯ್ತಾತ್ ಗೀತ್ ತುಜ್ಯಾ ಯೆಣ್ಯಾಚೆಂ

ಉಬೊನ್ ಆಯಿಲ್ಲ್ಯಾ ಮೊಡಾಂತ್‌ಗೊ ಪರ್ಮಳ್
ಆಂಗಾಚೊ ತುಜ್ಯಾ, ಕೂಸ್ ಬದ್ಲಿತಾ ಹರ್ವ್ಯಾಂತ್
ವಾಂಟುನ್ ಖೆಲ್ಲ್ಯಾ ಘಡಿಯಾಂಚಿ ಗೊಡ್ ಯಾದ್

ಲ್ಹಾರಾಂನಿ, ಮೊಡಾಂನಿ, ಪ್ರಿಥುಮೆಚ್ಯಾ ಕಣಾಕಣಾಂನಿ
ತೂಂಗೆಂ ಆನಿ ಫಕತ್ ತೂಂ, ವೊರಾಂನಿ, ಘಡಿಯಾಂನಿ
ಕುಡಿಚ್ಯಾ ಶಿರಾಂ ಶಿರಾಂನಿ ಮ್ಹಜ್ಯಾ - ತುಜಿಚ್‌ಗೊ ಪೊಟ್ಕಾಣಿ.

ದೋನ್ ಸುಕ್ಕಿಂ

ಆಬೊಲ್ಯಾಂಚ್ಯಾ ವೊಡ್ತಾಂತ್ ದೋನ್ ಸುಕ್ಕಿಂ
ಖಾವ್ನ್ ಜೇವ್ನ್ ಆಪಾಪ್ಲ್ಯಾ ಗೊಂಟೆರಾಂನಿ
ದಾಧೊಶೀ

ಪೊಟಾಕ್ ಭುಕ್ ಲಾಗ್ತಾನಾ ಜೆವ್ಲಿಂ
ದೊಳ್ಳಾಂಕ್ ಜೆಮ್ ಲಾಗ್ತಾನಾ ನಿದ್ಲಿಂ
ನಾಂತ್ ಕೊಣಾಚ್ಯೊ ಧೊಶಿ

ವೊಡ್ತ್ ಸಾಂಬಾಳುಂಕ್ ಏಕ್ ಮಾಲಿ
ಕಾಜಾರ್ ಜಾವ್ನಾ ಬಾವೊ ಆಂಕ್ವಾರಿ
ಮತ್ ಪಿಶಿ

ಮಾಲಿನ್ ಎಕ್ಸುರ್ಯಾ ಸುಕ್ಕಾಂಕ್ ಲಾಗಿಂ ಹಾಡ್ಲೆಂ
ಸಯ್ರಿಕ್ ಜೊಡ್ಲಿ ಚಿಟಿ ವಾಚ್ಲೊ - ಘಡ್ಲಿ
ಮಾತ್ರಿಮೊನಿ

ಆತಾಂ-

ಪಯ್ಲೆಂ ಸುಕ್ಕೆಂ ದುಸ್ರ್ಯಾವಿಣೆ ಜೆವಿನಾ
ದುಸ್ರೆಂ ಪಯ್ಲಾವಿಣೆ ನಿದಾನಾ
ಬಿರ್ಮತ್ -
ದೊಗಾಂಯ್ಚ್ಯಾ ಪೊಟಾಚೆ ಆನಿ ದೊಳ್ಳಾಂಚೆ
ಬಾರಾ ಬ್ರೆಸ್ತಾರ್ ತೆರಾ ಸುಕ್ರಾರ್



ಪೊಂಟಾನ್ ಚಿಂವ್ತಾನಾ ದೆಂಟಾಂತ್ ದೂಕ್
ತರ್ನಾಟ್ಟಣ್ ಪುಟಾನಾ ಕುಸಾಳಾಂತ್ ಸುಕ್
ಕೊಣೆ ಸಾಂಗ್ಲೆಂ ರಾನಾಂತ್ಲ್ಯಾ ಹೊರೆತಾಕ್
ನಾಡಾಂತ್ಲೆಂ ಚೆಡುಂ ಹೊಕಾಲ್ ಜಾಲಾಂ ಮ್ಹಣ್?

ಮೊಳ್ಬಾರ್ ಆದಾಳ್ಬಾನಾ ಹರ್ವ್ಯಾಂತ್ ಪಾವ್ನ್
ದಿಶ್ಟಿ ಜಗ್ಲಾಣ್ಯಾನ್ ಘಡ್ಯೆನ್ ಪೆಟ್ಟಾ ವೊತ್
ಕೊಣೆ ಸಾಂಗ್ಲೆಂ ಘಾಮಾಚ್ಯಾ ಥೆಂಬ್ಯಾಂಕ್
ಮೊಳ್ಬಾ ಧೋಣು ಬಾಂದುನ್ ರಾವಾ ಮ್ಹಣ್?

ಪುಸ್ತೆಚೆ ರಾತಿಂ ಕಾಳ್ಜಾಂತ್ ಉಟಾ ಲ್ಹಾರ್
ಸುಕ್ರಾಚ್ಯಾ ಉಜ್ವಾಡಾಂತ್ ಧೆಡಿಯಾಂಚೊ ವೊರ್
ಕೊಣೆ ಸಾಂಗ್ಲೆಂ ಹೊರೆತಾಚ್ಯಾ ಗಾಂವ್ಚೆ ವಾಟೆರ್
ಚ್ಯಾರ್ ದೀಸ್ ಆನಿ ಚ್ಯಾರ್ ರಾತಿ ಮ್ಹಣ್?

ರಾನಾಂತ್ಲ್ಯಾ ಪಾವ್ಸಾಕ್ ಮನ್ ನಾಚ್ತಾ ಮೋರ್
ಕಾಳ್ಜಾಂತ್ಲೆ ಪಿರ್ಲುಕೆಚೊ ತುಟೊನ್ ಪಡ್ಲಾ ಸೂರ್
ಕೊಣೆ ಸಾಂಗ್ಲೆಂರೆ ಎಚ್ಚೆಮ್ ಪೆರ್ನಾಳ್ಚ್ಯಾ ಹ್ಯಾ ಚೆಡ್ಯಾಕ್
ತುಂ ಕವಿ ಜಾ ಮ್ಹಣ್?



ಸಾರ್ಕೆ

ಪಿಯೆವ್ ಉರ್ಲ್ಲ್ಯಾ ರಗ್ತಾಚೆಂ ಮ್ಹಜ್ಯಾ
 ಕಿತೆಂ ಕರ್ತಾಯ್ ಆತಾಂ ತುಂ
 ರಗ್ತಾಭಿಯೆಚ್ಯಾ ರಾಕ್ಸಾ ಕುಳೆಂತ್ಲೊ ಹಾಂವ್
 ಧರ್ಲಿರ್ ಶಿಂಪ್ಲ್ಯಾರ್ ಥೆಂಬ್ಯಾ ಥೆಂಬ್ಯಾಂತ್ ಕಿರ್ಲತಾಂ.

ಖಾವ್ ಸಾಂಡ್ಲ್ಯಾ ಮಾಸಾಚೆಂ ಮ್ಹಜ್ಯಾ
 ಕಿತೆಂ ಕರ್ತಾಯ್ ಸಾಂಗ್ ಆತಾಂ ತುಂ ಮ್ಹಾಕಾ
 ಪಾರ್ತೆನಿಯಮ್ ಸಂತತಿಚೆಂ ಭಿಂ ರೆ ಹಾಂವ್
 ವಾರ್ಯಾಂತ್ ಉಬೊನ್ ಎಚ್ಚೆಮ್ ಗಾಂವ್‌ಭರ್ ಜಾತಾಂ.



ಹ್ಯಾ ಗಾಂವಾಂತ್

ರಾಕೊನ್ ರಾವ್ಲೊ ದೊವಾ ಥೆಂಬೊ ಪಯ್ಲ್ಯಾ
ಸ್ಪರ್ಯಾಕ್, ಕೊಂಬ್ಯಾನ್ ಸಾದ್ ಘಾಲೊನಾ
ದೆಕುನ್ ಜಾಗ್ ಜಾಲಿನಾ ಸುರ್ಯಾಕ್
ಬರಫ್ ಜಾಲೊ ಥೆಂಬೊ ಹಿಂವಾಕ್

ರಾಕೊನ್ ರಾವ್ಲೆಂ ಮೊಗಾ ಫಾಂತೆಂ ಮಾತ್‌ಯೆ
ಉಮ್ಯಾಕ್, ಮೋರ್ ನಾಚ್ಲೆಂನಾ ದೆಕುನ್
ಪಡ್ಲೊನಾ ಪಾವ್ನ್, ಗೊಬೊರ್ ಜಾಲೆಂ
ಫಾಂತೆಂ ಎಕ್ಸುರ್‌ಪಣಾ ಉಜ್ಯಾಕ್.

ಕೊಂಬ್ಯಾಕ್ ಸುರ್ರೊ, ಮೊರಾಕ್ ಪಾವ್ನ್
ಖಾಲ್ ದೆಕುನ್ ಹ್ಯಾ ಗಾಂವಾಂತ್
ಕಾಳೊಕ್ ದುಕೊಳ್ ಸಗ್ಳಾನಿತ್ಲ್ಯಾನ್.



ಚಲಿಯಾಂಕ್ ಚತ್ರಾಯ್

ವೊಂಟಾರ್ ಮಿಶಿಯೊ ಕಾಲ್ಚ್ ಪುಟ್ಟೆ
ಹರ್ದಾಂತ್ ದಡ್ಡೆ ಆಜ್ಚ್ ಸುಟ್ಟೆ
ಮೊದ್ಯಾನೆ ರಾತಿಂ ತುಂ ಆಯ್ಲೆಯ್ ಅಶೆಂ
ಸಂದಾ ಸಂದಾರ್ ಉಮೆ, ವೆಂಗೊಂತ್ ಉಶೆಂ.

ಆಯ್ಕೊ ಹೆಂ ಸಗ್ಳೆಂ ಮ್ಹಾಕಾ ನವೆಂ ನವೆಂ
ಆಂಕ್ವಾರ್ ಮರಿಯೆ ಮಾಗ್ಲೆ ಮ್ಹಳ್ಳೆಂ ಹಾಂವೆಂ
ತರೀ ಸಾಂಗೊಗೊ ಕಿತ್ಯಾಕ್ ಅಶೆಂ ಘಡ್ಲೆಂ?
ಪಯ್ಲ್ಯಾ ಉಮ್ಯಾಕ್ಚ್ ಕಾಳ್ಜಾದಾರ್ ತುಟೊನ್ ಪಡ್ಲೆಂ.

ತುಮಿಂಚ್‌ಮುಂಗೊ ಆಮ್ಚೊ ಸರ್ಗ್ ಚುಕಯಿಲ್ಲೊ
ಕಿರೊಳ್ ಫಳ್ ದೀವ್ನ್ ಆದಾಂವ್ ಬಾಪಾಕ್ ಫಟಯಿಲ್ಲೊ
ವಾಟ್‌ಗೊ ಹಿ ಆಮ್ಚಿ ಭಾಗೆವಂತ್ ಆಂಕ್ವಾರ್ಯಾಂಚೆ
ತರೀ ಕಿತ್ಯಾಕ್‌ಗೊ ಸದಾಂ ಹಾಂಗಾ ತುಮ್ಮಿ ಸವಾರಿ.

ಚೆಡೆಗೊ ಆಮಿ ನಿತಳ್ ಕಾಳ್ಜಾಂಚೆ, ಪವಿತ್ ಇರಾದ್ಯಾಂಚೆ
ಥಂಡ್ ಉದ್ಯಾಂತ್ ನ್ಹಾತಾಂವ್, ಮಾಗ್ಲೆ ರಜಾರ್ ಕರ್ತಾಂವ್
ರಾವಾನಾಕಾತ್‌ಗೊ ಆಡ್ ವಾಟೆರ್ ಆಮ್ಚ್ಯಾ
ಚುಕಯ್ತಾಕಾತ್ ಗೊ ಸರ್ಗ್ ಪರ್ತ್ಯಾನ್ ಆಮ್ಕಾಂ.



ಉಣ್ಯಾಂತ್ಲೆಂ ದೆಣೆ

ಕಾಗ್ಡಾಚೆಂ ಪುರ್ ಗೊ ತುಂ

ನಾ ತುಕಾ ಪರ್ಮಳ್

—ಖರ್ಗಾನಾಕಾಗೊ ಬಸೊನ್ ವೊಗೊ.

ಮೆಣಾಚೊಗೊ ಭೊಂವರ್ ಹಾಂವ್

ನಾಂತ್ ಮ್ಹಾಕಾಯಿ ಪಾಕಾಟೆ

—ನಿದೆಂತ್ಲೆಂ ಜಾವ್ಯಾಂ ಜಾಗೊ.

ಆಸಾ ತುಜ್ಯಾ ಪಾಕ್ಳಾಂನಿ ಬಣ್

ತಶೆಂ ಮ್ಹಾಕಾಯಿ ದೊಳೆ ಜೋಡ್

ಚೊಯಿತ್ ಬಸ್ತಾಂ ಹಾಂವ್ ತುಕಾ

ಉಸಯ್ ವೋಂಟ್ ಉಮ್ಯಾಂಕ್ ಮ್ಹಜ್ಯಾ.

ಉಲಯ್ತೆಲೆ ಊಣ್ ಉಲಯ್ತೆ ಬಸೊಂ

ದಿಶ್ಟಿ ಸ್ವರ್ಧ್ಯಾಂತ್ ಆಮ್ಚೆಯಿ — ಕಳೆ ಫುಲೊಂ.

ಹಗಿ ಆಂಕ್ವಾರಿ

ಕಾಲ್ಚೆ ರಾತಿಂ ನಿದೊಂಕ್ ವೆಚೆ ಆದಿಂ
ಕುಸಾಳಾಂತ್ಲಿ ಕಾಡ್ ಪಾಳ್ಳಾಂತ್ ನಿದಾಯಿಲ್ಲಿ
ಫಾಂತ್ಯಾಫಾರಾರ್ ಗೆಲಿ ಖಿಯಾ? - ಕವಿತಾ.

ದರ್ಯಾ ವೆಳೆರ್ ಪಾಸಾಯೊ ಮಾರ್ತಾನಾ
ಲಾರಾಂ ಸಾಂಗಾತಾ ವ್ಹಾಳೊನ್ ಆಯ್ಲಿ
ಜಿವಾಕ್ ಆದಾಳ್ಳಿ ಗೆಲಿನಾ ಪಾಟಿಂ - ಕವಿತಾ.

ಪಾರ್ಯಾವಲ್ಯಾಂಚಿ ನದರ್ ಮಾರುನ್
ಕೊಮ್ನಾ ಆಡೊಸಾಕ್ ಹರ್ವಾಕ್ ದಾಂಬೂನ್
ಉಬ್ಬೊಣೆಕ್ ಆಸೊಂ ಮ್ಹಣ್ ಸಾಂಗಾತಾ ಹಾಡ್ಲಿ - ಕವಿತಾ.

ನಾಣ್ಯೆಂತ್ ನ್ಹಾತಾನಾ ಹಾತ್ ನಿಸ್ರೊನ್ ಪಡ್ಲಿ
ಸಾಬಾ ಫೆಂಡಾಂತ್ ಅಪಾಲಿಪಾ ಖೆಳೊಂಕ್ ಲಾಗಿ
ಕೊಂಡಾಟೆ ಉಲವ್ನ್ ಭೊಳಾವ್ನ್ ಉಕಲ್ಲಿ - ಕವಿತಾ.

ಜೆವ್ತಾನಾ ಪರ್ತ್ಯಾನ್ ಯೇವ್ನ್ ಮಾಲ್ತೆ ಧಡ್ಯಾರ್ ಬಸ್ಲಿ
ಲೊಣ್ಣೆಂ ಚಾಕ್ಲಿ, ನೀಸ್ ಪಿಯೆಲಿ, ಪಾಸ್ಕೆಂತ್ ಘೆವ್ನ್
ಗಾಣಾಂ ಗಾವುನ್ ಪಾಳ್ಳಾಂತ್ ದವರ್ಲಿ - ಕವಿತಾ.

ದರ್ಯಾ ಉಸ್ಕಾಂತ್ಲೆ ಸೊಬಿತ್ ಸುಂದರ್ ಚಲಿಯೆ
ಸಪ್ಣಾಂತ್ ಯೇವ್ನ್ ತುವೆಂ ತಿಕಾ ಮ್ಹಳೆಯಾ ಕಾಂಯಾ?
ಸಾಂಗ್‌ಗೊ ಚಿಕ್ಕೆ ಚೊಟ್ಟ್ಯಾ ಚೆಡ್ವಾ,
ಫಾಂತ್ಯಾ ಫಾರಾರ್ ಮ್ಹಜಿ ನೀದ್ ಫಾರುನ್
ಸತಯ್ತಾತ್ ಕಿತ್ಯಾಕ್‌ಗೊ ತುಮಿ ದೊಗಿ ಆಂಕ್ವಾರಿ?



ಬಸ್ಸ್ ಸ್ವೊಪಾಂತ್ ಭರ್ಲೆಂ ಮರವೂರು ಬಸ್ಸ್ ದೆಂವ್ಲ್ಯಾರ್
ಉಜ್ವಾಕ್ ಶೀನ ಭಂಡಾರಿಚೆಂ ಸೆಲೂನ್

ಚ್ಯಾರ್ ಕುಶಿಂಕ್ ವಾಶೆ ಬಾಂದುನ್
ಮೊಡ್ಲಾಂ ಖೊವಯಿಲ್ಲಾ ದುಕಾನಾಂತ್
ಅರ್ಜ್ಯಾ ಚಿರೆ ಫಾತ್ರಾಂಚೆ ವೊಣದಿರ್
ಫುಟ್‌ಲೊ ಪ್ಲೇಮ್ ನಾತ್‌ಲೊ ಆರೊ

ಉಬಾರ್ ಧಡ್ಯಾಚ್ಯಾ ಕದೆಲಾರ್ ಬಸೊನ್
ತಾಚ್ಯಾ ಹಾತಿಂ ತಕ್ಲಿ ವೊಪುನ್ ದಿಲ್ಯಾರ್
ತೊ—

ಗೊಮ್ಪೆಕ್ ಧವೊಗಿ ಹಳ್ಳವೊಗೀ ಬಣ್
ಪಾರ್ಕುಂಕ್ ಜಾಯ್ನಾತ್ಲೊ ತುವಾಲೊ ರೆವ್ಡಾವ್ನ್
ಕಾತರ್ ದಾಂತೊಣಿ ಹಾತಿಂ ಘೆತಾ.

ತೊಂಡಾಂತ್ ಭರ್ಲ್ಲಿ ಪೀಕ್ ಧುಕುನ್
ಕಾತ್ರಿಚ್ಯಾ ಕಚಕಚ ಆವಾಜಾಕ್
ಹಳೊ ಆಪ್ಲಿ ಕೆಸೆಟ್ ಲಾಯ್ತಾ.

ಮೂತ್ ಪಿಯೆವ್ನ್ ನಿರೋಗ್ ಜಿಯೆಂವ್ಚ್ಯಾ
ಮೊರಾರ್ಚಿ ದೇಸಾಯಿನ್ ಇಂದಿರಾ ಗಾಂದಿಕ್ ಕಶೆಂ
ಕಯ್ ಕೆಲೆಂ? ಜಬರ್‌ದಸ್ತೆನ್ ಒಪ್ರೆಶನಾಂ
ಕರಂವ್ಚೊ ಸಂಜಯ್ ಗಾಂಧಿ ಉಬ್ಜಾ ವಿಮಾನಾಥಾವ್ನ್

ಕಸೊ ಪಡೊನ್ ಮೆಲೊ? ಆಯೊಧ್ಯೆಚ್ಯಾ ಕರ್‌ಸೆವೆಕ್
 ಗೆಲ್ಲೊ ಲೋಕ್ ಕಿತ್ಯಾಕ್ ಭಾಗಿ ಜಾಲೊ?
 ಇತ್ಯಾದಿ ಮುಗ್ಡುನ್

ತುಮ್ಮಾಂ ಸಯ್ರಿಕ್ ಘಟ್ ಜಾಲ್ಲೆಂ ಚೆಡುಂ
 ಹ್ಯಾಚ್ ಗಾಂವ್ಚೆಂ ಮ್ಹಣ್ ಕಳ್ಳಾರ್...
 ಬೊಣ್ಣುಲ್ಯಾಚಿ ಸುನ್ ಕಶೆಂ ಕಾಜಾರ್ ಜಾತಾನಾ
 ಗುರ್ವಾರ್ ಆಸ್ಲೆಂ? ರೊಬೆಲಾಚಿ ಧುವ್ ಕಶೆಂ
 ಮಾಪ್ಪ್ಯಾ ಸಾಂಗಾತಾ ಮುಂಬಯ್ ಧಾಂವ್ಲೆಂ?
 ...ಇತ್ಯಾದಿ, ಇತ್ಯಾದಿ

ತುಮಿ ಬಿರ್ಮತ್
 ಹಾಂ! ಹಾಂ! ಮ್ಹಣ್ಲೇ ವೆತಾತ್

ತೊ—
 ಗೊಮ್ಮಾಚೆಂ ಬಯ್ರಾಸ್ ಸುಟವ್ನ್
 ನಿರ್ದಯೆನ್ ಕಾಪ್‌ಲ್ಲೆ
 ತುಮಿ ಜೊಗಾಸಾಣೆನ್ ಸಾಂಬಾಳ್‌ಲ್ಲೆ ಕೇಸ್
 ದುಕಾನಾಚ್ಯಾ ಕೊನ್ಯಾರ್ ಪಾಪುಡ್ನ್
 ದುಸ್ರೆ ಕಸ್ರಿಕ್ ಚುನೊ ಲಾಯ್ತಾ ಪರ್ಯಾಂತ್
 ವಾಕೊರಾಚೆಂ ತೊರುಂ
 ಆನಿ
 ತುಮ್ಮಿ ಮೊಲಾಧಿಕ್ ತಕ್ಲಿ
 ತಾಚ್ಯಾ
 ಹಾತಾಂತ್ ಆಸ್ತಾ ಜಾಲ್ಲ್ಯಾನ್.



ವಾಟ್ ರಾಕ್ತಾಂ

ಕುಳಾರ್ಚೊ ವಾಟೆಕ್ ಫುಲಾಂ ಮಾಳುನ್ ತುವೆಂ
ಪಾಶಾರ್ ಜಾಲೆ ದೀಸ್ ಕಿತ್ಲೆ?
ಕುಡಾಂತ್ ಮ್ಹಜ್ಯಾ ಪರ್ಮಳ್ ಮಾತ್ಯೆಚೊ
ಪಾಲ್ವಾಂತ್ ತುಜ್ಯಾ ಬಾಂದುನ್ ಧಾಡ್ಲೊಲೊ
ಪಾವ್ನ್ ಪಾಗ್ತೊ ಗೆಲೊ ಖಿಯಾ...
ಹೆವ್ಚಿಂ ವಿಸ್ತೊನ್?

ಯೆತಲೆಂಯ್ ಪರತ್ ಧಲಯಿತ್ ಬಾಳಾಕ್
ಪಾಳ್ವಾಂತ್ ಮೊಗಾ ಕುಳಾರ್ಚೊ ವಾಟೆರ್
ಗಲ್ಯಾಂನಿ ಬೊಯ್ಲಾಂಚ್ಯಾ ಖಿಣ್ಕುಳೊ ಹಾಲೊನ್
ವದನಾರ್ ತುಜ್ಯಾ ಚಾನ್ನೆಂ ಫುಲೊನ್
ಗಾಲಾಂ ಭಂವ್ತಿ ಮೊಗಾ, ತಾರಾಂ
ಉದೆವ್ನ್ ಗಾಯ್ತೆಲಿಂ ಬಾಳಾಕ್ ಗಾಣಾಂ.
ಉಗ್ಡಾಸ್ ತುಜೊ ಕಾಳ್ಜಾಂತ್ ಮ್ಹಜ್ಯಾ
ರಡ್ತಾ ದಿವೊ ನಾ ತೇಲ್
ಪಾಲ್ವಾ ವಾರೆಂ ನಾಸ್ತಾಂ ತುಜೆಂ
ಭಿಚ್ಕಾಣ್ಯಾರ್ ಮೊಗಾ - ನೀದ್ ವೆಂಗಾನಾ
ಉಗ್ಡಾಸ್ ಮ್ಹಜೊ ಯೇನಾ ಕಿತ್ಯಾಕ್

ತುಕಾ...

ಉಗ್ಡಾಸ್ ಮ್ಹಜೊ ಯೇನಾ ಕಿತ್ಯಾಕ್?

ರಾಕ್ತಾಂ ವಾಟ್ ಸದಾಂ ತುಜಿ

ಮೆಜ್ಜಾಂ ಬೊಟಾಂ - ಆಸಾತ್ ದೀಸ್

ಯೆತಲೆಯ್ ಕೆನ್ನಾಂ? ಹಾಡ್ತಲೆಯ್ ಪಾವ್ಸ್?

ಸುಕ್ತಾಂ ಹಾಂವ್ - ಸುಕ್ಲ್ಯಾ ಭುಂಯ್.

ಮೊಗ್ರಿಂ ಘೆವುನ್ ಯೆತೊಲೊಂ ಮುಕಾರ್

ವೊತ್ತೊಲೊ ಪಾವ್ಸ್ ಶಿರಾಂಧಾರಿಂನಿ

ಬಾಳಾಕ್ ಮ್ಹಜ್ಯಾ ಥೆಂಬೆ ಬೆಶ್ಯಾಚೆ

ಗುರೊಮ್ ಘೆವುನ್ ಯೆತೊಲೊಂ ಹಾಂವ್.

ಕುಳಾರ್ಚೆ ವಾಟೆಕ್ ಫುಲಾಂ ಮಾಳುನ್ ತುವೆಂ

ಪಾಶಾರ್ ಜಾಲೆ ದೀಸ್ ಕಿತ್ಲೆ?

ಯೆತಲೆಯ್ ಕೆನ್ನಾಂ? ಹಾಡ್ತಲೆಯ್ ಪಾವ್ಸ್?

ಸುಕ್ತಾಂ ಹಾಂವ್... ರಾಕ್ತಾಂ ಹಾಂವ್.



Kaydyachyo Kavitha – an anthology of Konkanni poems in Kannada and Devnagari scripts by Henry M. Pernal. This anthology is published by Valley Quadras for **ASHAWADI PRAKASHAN**, Mangalore, India.

© **ASHAWADI PRAKASHAN**

First Edition: 2004

Cover : **ASHAWADI**
DTP : Mithr@Saangathi Media, Mangalore –2
Printed at : Prasad Printers, Mangalore.

— Sales —

Victor Mathias (Vitori Karkal)
Saangathi Media,
#23, Emporium Complex,
Kankanady, Mangalore - 2.
Call: 0824 5513871
Cell: 98452 09374
E-mail: vithori@hotmail.com

Valley Quadras
M.H.Al-Shaya Co.W.L.L.
P.O.Box 181, Safat 13002,
Kuwait A.G.
Call: 00965 2242287
Cell: 00 965 6266875
E-mail: valleyq@sify.com

For all the details of **ASHAWADI PRAKASHAN** and its work –

Visit <http://www.ashawadi.itgo.com>

Price : Rs. 50/-

अर्पण



म्हज्यो काणियो आनी कविता, वर्पा आनी कोलम
वाचून, पिंजून, शिंजून - विमर्सो कर्ची
देडा वर्साची म्हजी धुव

हेन्सील रियाक

-एच्चेम

दैव दारें करूं मुखेल पोशाक



फेलिक्स लोबो, खतार



पास्कल पिंगो, कुवैट



फ्रेड्रिक क्वाड्रस, कुवैट

पात्रोन

- ❖ बेल्लेविशन डोटकोम (www.bellevision.com)
- ❖ क्वीनी मेंडोन्सा आनी कुटाम, अमेरिका
- ❖ शांती डिकुन्हा आनी बाबा आसटिन जोवाना डिकुन्हा, दुबाइ
- ❖ जुलीयेट डिसोजा आनी कुटाम, कुवैट
- ❖ राकेश शेटी आनी कुटाम, लंडान, यु.के.

पोशक

- ❖ मायभास डोटकोम (www.maaibhaas.com)
- ❖ मंगलतोरियन डोटकोम (www.mangalorean.com)
- ❖ जेम्मा पडील आनी कुटाम
- ❖ किशू वार्कर आनी कुटाम

सादे पोशक

- ❖ आसटिन प्रभु आनी कुटाम, अमेरिका
- ❖ अनिल मिनेजस आनी कुटाम, कुवैट
- ❖ नविन डिसोजा आनी कुटाम, कुवैट
- ❖ मार्क डेनिस डिसोजा आनी कुटाम, दुबाइ
- ❖ मेल्विन रोड्रिगस आनी कुटाम, दुबाइ
- ❖ रोवर्ट फेर्नांडिस आनी कुटाम, दुबाइ
- ❖ रोनल्ड ओलिवेरा आनी कुटाम, दुबाइ
- ❖ म्याक्सिम सेरावो आनी कुटाम, शिर्वा, दुबाइ
- ❖ फ्रान्सिस फेर्नांडिस कास्सिया आनी कुटाम, दुबाइ
- ❖ सुनिल फेर्नांडिस आनी कुटाम, दुबाइ
- ❖ लारेन्स कुवेल्लो आनी कुटाम, मुबाइ

पोशाकांच्या चडितक विवरा खातिर www.ashawadi.itgo.com

कव्याची कबूली

हो म्हजो तिस्रो बूक. 'चल्यांक चत्राय', 'देवाक सोडल्लो पाडो' - ह्या दोनय कांनी म्हाका समाधाने प्राप्त चड भेजाराय भोगल्या. बूक आनी बुका संस्कृतीची रिभाशा बदल्लेल्या आख्या काळार कविता आनी काणिये तिल्लीच जडाय प्रस्तुतेकयी आसा. म्हजे आदले दोनय बूक प्रस्तुतेंत सत्वाल्यात म्हणोंक म्हाका तरयी मुलाज ना, आसा.

छापो सयत आपोस्तलादी थाव्न दंदो जाल्ल्या आख्या युगांत आपापल्या बुका शिवाय कोणाक कोणाच्या बुकाचें पडोन गेलां? मागिर तांतल्या साहिताक कोलो न्हंय तर रान कोर वरूं.

संख्यान खुद्द कवी, काणियांगार, विमर्शक आनी चिंतपी मानेस्त वल्ली क्वाड्रास, जेकार - आपोस्तलादिवें काम करिना तरी साहिताच्या वोड्तांत म्हालिचें काम करूंक भाग्र सर्ला - ही गजाल आम्हां कोंकण्यांक नव्या भवश्याची. आशावादी प्रकाशनान - आधुनिक कोंकणी साहित वर्तुलांत एदोळच आपली अस्मिताय आनी कीर्ती रुजु केल्या. मानेस्त वल्ली क्वाड्रास हाका, म्हजीं कविता आवडच्याक कारणां वेगळीं आस्ति. पुण म्हजीं कविता आवडतात म्हणच्या एकाच कारणाक लागोन, म्हजो कविता जमो आशावादी प्रकाशन फायस कर्ता म्हणोंक जायना. कारण प्रकाशनाक बूक म्हाका आदीं जी शिस्त पाळुंक आसा - तांतुं खंयचीय रियायत वा सोड-दोड म्हाका पळोंक ना.

ह्या जम्यांतल्यो चडावत कविता हांवे म्हज्या जिण्येच्या कठीण दुकिच्या घडियांनीं बरयिल्ल्यो. म्हजी होकाल फुडूद बांळटेराक कुळारा गेल्ले तवळ ह्या पर्कीं शहेरांत हांव कुसुरों पिडेंत पडलों. पातियेनातल्ल्या नशिबानयी घात केलो आनि हांव बंदेंत उलों. ह्या जम्यांतल्यो जायत्यो कविता बंदेंतल्योच. "कवी कश्टांत आस्ताना बरयिल्ल्यांत तीर्ल आस्ता" अशें म्हण्टा - कवी, कविता संसोदक - संपादपी, मानेस्त मेल्विन रोड्रिगस. कुनच जांक् पुरो, डो। बैट्रेची "तुं अशें चोयिनाका म्हाका" कविता आजयी म्हज्या मत्स्याक पीळन काडटा. कोण पात्येव वा सोडुं - म्हज्या वांट्यांचें बर्याल्लें बरें बराप ना हांव कुडिच्या आनी मतिच्या तळमळ्यांनी आस्तानांच बरयिल्लें. ह्या जम्यांत हांवें सर्ग आदीं बरयिल्ल्यो हेर थोड्यो कवितायी आसात.

“रवीक दिसानात्ले कविक दिस्ता” म्हण्तात. कवी मित्र मानेस्त वल्ली क्वाड्रस म्हण्ता - “हो संसार एक रंगमंच आनी आमी सगळे कटपुळ्यो”. “म्हाका तरयी कित्याक हो संसार एक बंदिखानो आनी आमी सगळे कय्दी” कशें दिस्ता. कोण अदीकाराचे, कोण देव-धर्माचे, कोण सवयांचे, कोण गुन्यांवांचे आनी कोण म्हजेपरीं मोगाचे. ह्या जय्लाचे पागोर वेगळे. पायगारयी वेगळे. ह्या जय्लाच्या पायगाराची नदर चुकत्र, इत्ले उबार पागोर उडोन व्हुंचुं तरी कशें?



- हो बूक पर्गटणेक घेताना जिवा वोळिकचो तरी शिस्तेंत कसलीय रियास्त, सोडदोड दीनास्ताना, हो जमो फायस कर्चो प्राकाशक मानेस्त वल्ली क्वाड्रस, अजेकार,
- गिदा नद्रेन ह्या जम्यांतल्यो कविता तपासुन पयलीं उत्रां बरयिल्लो कवी, काव्या तज्ञ - मानेस्त आंडू एल डिकुन्हा, किन्निकंळ्या,
- म्हज्या खासगी तशें साहितिक गर्जांक आपलीं गर्जेचीं कामां कुशिक दवर्न म्हाका पांच्वो म्हज्या जिवाचो ईश्ट आल्वी पेर्नाल,
- जल्म दिल्लीं माय-पाप्पा, मोग दिंव्यो भय्णी-भाव,
- म्हजें काजार जाल्ले थात्र म्हाका सदां आधारुचो म्हजो मिळो विट्ठाचो लुविस मस्करेन्हास,
- सदां आपल्या मोगा-जय्लांत म्हाका कुडात्र दवर्ची म्हजी होकाल स्टेला,
- आनी ह्या मोगा-जय्लाची अंग्रेजी शिस्तेची जय्लर मदाम देडा वर्साची धुव हेन्सील रिया,

हांचो - जीण भर,

एच्चेम

रगता रुणाचो, अभिमानाचो आनी मोगा मय्यासाचो
- कय्दी



वाच्यांक कय्दी कर्चो कवी

भास फकत उलयल्ल्या वर्वीं जिवाळ उराना. भाशेच्ये भलाय्केभरीत वाडावळिक त्ये भाशेंतलें साहित्य जिवाळ आसोंक जाय. काव्यें साहित्याचे दोळे आसल्ल्यापरीं. कुडिची सुडसुडाय दोळ्यांनी पार्किव्येत तशें साहित्याची जिखाण त्या साहित्यांतल्या काव्या प्रकाराचो पर्जळ पळेवन पार्किव्येत.

कोंकणी साहित्यांत काव्या प्रकाराची वाडावळ कोंकणी भाशेवरिच कुर्वाता म्हण्येत. आतां आस्च्या फकत बोटांनी मेज्च्या तिल्ल्या कविंची काव्या झर हो कविता व्हाळो व्हाळंक पावना. थोड्या कोंकणी वाच्यांनी आनी पत्रांनी पाटिंबो दिव्चें अन्बोगाची ऊब नातल्लें सवायेचें, उतळ आनी हाळू साहित्य वा काव्यें (?) भाशेक आनी साहित्याक आनिकय नित्राण कर्ता तें स्वश्ट जळकाता. ह्या वगता जर कोण बुद्वंत कवी ऊंच मट्टाचें काव्यें रचुन रुचिक साहित्य वांटुंक लागता तेदनां नवी आशा किराता. रसस्वाद शिरां-शिरांनी व्हाळताना आनिकय जाय म्हण मन मिटियो मार्ता. आमच्या कोंकणी साहित्यांत बाब मेल्वीन रोद्रिगसा बराबर ऊंच मट्टाची कविता रचुन कविता थंय काव्या रसिकांच्या शिरांनी असली नवी रूच, नवी आशा, वोडणी आनी भर्वसो उब्जाशें करुंक सकल्लो सक्तेवंत कवी एच्चेम या हेन्री एम पेर्नाल.

थोड्या वर्सां आदीं चल्यांक चत्राय दिल्लो हो कवी अन्बोग चडोन येताना कय्दी कसो जालो? वालीं मधें शिकालो? जाळां मधें फसलो? समाजेच्ये मुटी भितर अडचालो? कय्द्याच्यो कविता पुस्तकांतल्या हर्येका कवितेंतलीं कुसां उसयताना असल्या सवलांक जापी मेळतात. पुण कविन उटंब्च्या नव्या सवलांक वाच्यांनी आपल्याच आन्बोगाच्या उज्वाडांत जापी सोधिजाय पड्तेल्यो. असलें एक कय्द्याचें सवाल हांगा आसा.

निश्चींत उब्ताना, बंदेंत बस्ची आशा,
पिंज्यांत पड्या उग्रांत, उबोन वेची खंत
काळजाक अशी कित्याक धोस्ता?

‘कव्याच्यो कविता’ पुस्तकांतल्या थोड्या कवितेंनी कवी भितलो कव्दी उलयता तर आनी थोड्या कवितेंनी कव्दी भितलो कवी उलयता. पुण दोगी सत उलयतात. अपुट सत!

तुच्या मोगा पासळेंत हांवें गुंतल्लीं सणां सर्गांचीं,
संखाच्ये काळकायेंत आज उल्यांत खतां मात हळदुवीं. (आटेविटे)


कितलीं सत्ती भोग्णां हीं. सत वळकोंक आनी उचारुंक काव्या वर्नी सोंपी वाट दुस्री खंयची आसा? मोगच सर्ग. मन्या संखाच्ये काळकायेंत मोगा पासळेंतलो तो सर्ग संतोस घड्येन मायाग जात्र उल्यांत. खतां मात हळदुवीं. कव्याची पाप प्रज्णा हांगा कवी उगती कर्ता. मांजे गीत कवितेंतय जिविताच्या सांजेरय कसलीं रोम्यांटिक भोग्णां उटोन उबे रावोन उचांवळ कर्तात तें सत कवी व्यंग रितिन सांग्ता:

घरांत सांज रिग्ताना कस्लिगो ही पिसाय?
बुडोंक वेच्या सुरयाक सयत ल्हारांची खराय
मिटांत घाल्ल्या तोरापरीं चिर्मुटोन वेता पिराय
पिश्ये मतिक सम्जोंव कशें सांगगो कांय उपाय

असलीं सतां उचारुंक काव्येंच एक वाट! कविची व्यंग दीश्ट मन्याच्ये लंघिक पृव्रत्तेचेर घुंवता. कोणाविशीं सांग्ता तें कवी बुडोन वेच्या सुरयाच्या प्रतिमेवरीं स्वश्ट कर्ता. कविन रचल्ल्या ह्या प्रतिमांक जोक्तो रंग दितात कविन विंचल्लीं उत्रां। पिसाय, खराय, पिराय... असलीं चाल्तीं उत्रां कविन आपल्या चडावत कवितेंनी समर्पक रितिन वापन कवितेचें मट्ट चडय्लां.

बंडाय एच्चेमाच्या कवितेंनी उटोन दिस्चें एक लक्षण म्हण्येत तरय, एच्चेमाच्या कवितेंनी शृंगार रसय चड उप्येव्र आस्चो कळता. थोड्या कवितेंनी शृंगार रस भरोन वोमताता. मोगाच्ये उमाळे रसग्रायकाच्या काळजांत उटव्र ताका सुकण्यापरीं वार्यार. उबंव्वी सकतय ह्या कविक आसा. याद कवितेंल्यो ह्यो पंगती चिंत्पाक साक्स दितात.

Accn No: 003283



WORLD KONKANI LIBRARY

उबोन आयिल्ल्या मोडांतगो पर्मळ
आंगाचो तुज्या, कूस बदलिता हर्द्यांत
वांटुन खेल्ल्या घडियांची गोड याद

थोड्या कवितेंनी रोम्यांटिक भोग्णां आसात तरी वाच्याक वार्यार उबंव्वो इरादो
कविक आसल्ल्यापरीं भोगाना. कुंकडाचे पाकाटे हे! दुकिचीं जडायेचें उत्रां वाच्याक जड
कर्न धर्णिक वोडून धर्तात. तुजेविण कवितेंल्लें निमाणे चरण पळेया:

शिंताच्या हर घासांतगो स्वाद तुज्या हाताचो
आमोरेच्या घांटित नाद तुज्या पाच्या कांकणांचो
मेजा कोश्यार तुटोन पडल्लो भाज्वे बुतांव तुजो
साकशेक - आळणी पेजे नीस मोड्डे तळांत.

शृंगार आनी करुणा रस दोनी हांगा उपेता.

एच्चेमाचो चड्ताव कवितेंनी स्त्रीयेचो आनी चलियेचो पात्र चड आसा. गो म्हण
आपंव्वें घड्ये घड्ये वाचुंक मेळता. हाका कारण कविच्या आन्भोगाचेर स्त्रीयेन /चलीयेन
घाल्ली मोर जाव्येत.

उगडासा उश्यांत आतांय जिविंच आसात खतां
चर्वेत्र गेल्ल्या म्हज्ये तुज्ये पिरायेचीं
कासुळे पाना वयल्या उदका थेंब्यापरीं
निस्रोन गेलिंगो वर्सां मात जिविताचीं (सांजे गीत)

आण्णाच्या कल्पना थात्र वेवेगळें रूप घेव्ये ह्ये चलीयेलागीं कविन काळजाथात्र,
मनाथात्र अती लाग्सिलो संबंघ दवरल्लो दिस्ता.

हांवगो मेण तुंगो वात
जळटांव दोगांय आतां - मोगा उज्यांत (हांव आनी तुं)

ह्याच वर्वीं थोड्ये कवितेंनी ही चली कवितेंल्ल्या नायकाच्या आटेविट्यांक कारण
जाल्या

मोगर्यांच्या भिचाण्याथात्र मोळबाक निसण तेंकयिल्ल्या चेड्दासांगग भर-मोद्यानेर

सपणांतलें कित्याक जागयलेंय? (आटेविटे)

कयद्याच्यो कविता: पयली, हांतल्यो ह्यो पंगती कवितेचो नायक कसो कयदी जात्र शिकाला तें सांग्तात.

तुजी कसलिच चूक ना म्हण
रुजु कर्ता।य कशें सांगगो चिक्कें तूं..
आज तुवें रांदिनात्त्यार म्हाका जेंक् रुचाना
तुवें हांतुळन दीनात्त्यार म्हाका नीद लागाना..

थोड्ये कवितेंनी चलिच कयदी, एकसुरी जात्र कविच्या भिर्मतेक ओळग जाल्या.

ही कशी सांजगो बाये
उबोन गेल्ल्या सुकण्यांक, गुड्या पाट्ट्या गोळ्याक
सुरयाक, दरयाक, फुलांक राक्ची
आनी राकोन रांन्वी - मर्णादुताक

एन्हेमाचीं चड्ताव कवितां संकीर्ण दिस्तात. संकीर्णाता नव्य कवितेचो एक घुर्त. दिसान दीस बदलोन वेची जिणिच संकीर्ण जाताना, ह्या संकीर्ण जिण्येच्या आन्भोगा थात्र फुलोन येन्वी कविताय संकीर्ण जाता. समाजिक संघर्शांत शिकोन आप्णाचिंच सोध्नां कर्च्या कविक आप्लो संकीर्ण आन्भोग अभिवेक्त करुंक कवितेची नवीच वाट धरिजाय पड्ल्या. हांगा आपापिंच नव्य कविता रूप घेता।.

कसो काड्टाय सोधुन म्हजो पत्तो?
गड्देच्या गांवांत भाय्र पड्डां, मेळोंक
ना म्हाकाच हांव. (सोध्नां)

आन्भोगांत शिजोन वोतोन येन्व्या आनी भोग्णांक ऊंच मट्टार अभीवेक्त कर्ची रितच कविता. काव्याचो तीर्ल आप्णांक एक बरी कविता सबार पाव्टीं वाचिजाय पड्ता. वाच्च्यार पावाना. कविता भोगिजाय पड्ता. तेदना कवितेच्या तिल्लाची रूच चाकोन वाचपी कविचो आन्भोग आप्लो कर्न घेता तेदना ही संकीर्णाता नपंय्व जात्र कविते भितर जिवित दिश्टीक पड्ता. असल्या कवितेथात्र सुखाळ अन्भोग जोडिजाय

तर संकीर्ण कवितेंल्लो रसस्वाद चाक्ची आशा, आतुराय आनी चिंतनात्मक मन वाच्याथंय आसाजाय पड्ता. तेदना कवी आनी सहृदयी दोगांय्की दादोस्काय मेळता. दादोस्काय दिंव्वो आनी जोड्चोच कवितेचो मूळ इरादो. कांकणां गल्लेंत, असल्या ऊंच मट्टाच्ये कवितेक एक साक्स. कवितेचें तंत्र, अलंकार, जिव्योच दिस्व्यो कवितेचो घुट उचारन सांग्च्यो इमाज्यो ह्या कवितेंक सोभाय दितात. कविता वाक्तां वाक्ताना कवितेंल्लो ताळो वाच्याच्या काळजा मना भितर सादता. नेंट्या चेड्डांच्या जिणियेची धारुणता कवी काळजाक नाट्टोंच्यापरीं चित्रित कर्ता.

कांकणां दुकानांत येतात चेड्डां

दोळभर घेवुन नेंटीं सणां

राय कुंवराचीं

पुण दोळेभर नेंटीं सणां घेव्न येव्च्या दोळ्यां खांचिनी दुकां कित्याक फुट्तात?

कांकाण जब्बोर वा हात निबोर

कातिक चीर्न तुट्ताना फुट्तात, दुकां

दोळ्यां खांचीनी.

ही कांकणाची गल्ली कसली? कांकणां विकचीं आनी न्हेसंव्वीं पिरायेचीं बाय्लां आनी हेळल्लीं बाय्लां कोण? कांकणां गल्लेंत शिंपल्लीं सणां विंच्चीं पिशीं मनां कोणाचीं? हांगा कविचो आन्भोग कसलो? फुटल्ल्या कांकणांक आनी शिंपल्ल्या सणांक कसलो संबंध? कविता वाक्तां वाक्ताना नवे नवे भाव उमाळतात. नव्यो नव्यो इमाज्यो दिश्टीक पड्तात. ऊंच मट्टाच्ये कवितेचें लक्षणच हें. एक सूक्ष्म विशय कवी आपल्या काव्याची वस्त कर्न त्ये वस्तुक कलाकृती जाव्न रूप दिताना त्ये कलाकृतेची सोभाय चाक्ची कलादीश्ट रसग्राहकालागीं आस्व्यार तो वाक्ची काव्याळ म्होंव व्हाळच्या वय्कुंटाक प्रवेश जोड्ता.

कवी पाळ्ल्या थोड्या वर्सां थाव्न गड्देच्या गांवांत जियेव्न आसा. हेंच मुंबय श्हेर. सोध्नां कवितेंत गड्देच्या गांवांत भाग्र पड्डां, मेळोंक ना म्हाकाच हांव म्हण्टा कवी. हांगाच्या आन्भोगान कविक उचांबळ केला. ह्या गांवाक कुड्ड्यांचें श्हेर म्हण्टा तो. विनती कवितेच्यो सोळा पंगती ह्या श्हेराचें रूप उगडापें कर्तात. रस्त्यांनी व्हाळच्या

रगताक आनी गटारांनी पास्ळाल्ल्या मासांक पळेव्न सोसुंक जायनास्ताना. दुकिन क्रोधान
पेटल्ल्या कविन विडंबनात्मक रितिन दाकंन्वी पडक्रिया विनती कवितेंत दिस्ता.

केन्नांय असो उजो पेटय्नाकात

मासां भाज्तात, रगतां पेट्टात - बोबेक

शहेर उट्टाना, पिराण - लज सांगाता लुट्टात

बंडाय काव्यें म्हळ्यार फकत समाजिक अन्याय आनी क्रूरतेच्या विरोध रागान
पेटोन फुट्चें न्हंय. एन्हेमाच्या बंडाय काव्यांत मन्यापणाचो ताळो गाज्ता. रगात पियेंव्ये
आनी मासां खांव्ये समाजेंत साक्शी कवितेचो नायक असहायक जाव्न धर्णिक शेवटाना.
त्या बदलाक तो फिल्मांतल्या हिरोपरीं ताळो पिंजुन रगत पियेंव्या विल्लनाक भेश्टाय्ता!

पियेव्न उरल्ल्या रगताचें म्हज्या

कितें कर्ताय आतां तूं

रगताभियेच्या राक्सा कुळयेंल्लो हांव

धर्णिक शिंप्यार थेंब्या थेंब्यांत किल्लातां

गडदेच्या गांवांतल्या, कुड्ड्यांच्या शहेरांतल्या यांत्रिक जिण्येंत खिरोन गेल्ल्या कविच्या
नायकाक आप्णे पाट कर्न आयिल्ल्या गांवचोय उगडास येता. पुण त्या गांवांतलो कविचो
आन्भोगय थंडायेचो न्हंय. काखिंत भाजल्ल्या जिवाक उजोय सोसुंक कळता! भुजावण
कवितेंत कविच्या भुजावणेचीं उत्रां पाट कर्न आयिल्ल्या गांवाची गजाल सांग्तात.

पड्डा थंय उज्याचो पावस

गोरं वासुं लास्लां, तण सयत.

दुकोळ पड्डा त्या वोंटियांनी

जिराना उदका थेंबो सयत, भियाक

असल्या भिंकुर्या मल्लबी गांवची हकीगत कवी भारीच आपुर्बायेन सांकेतिक रितिन
ह्या गांवांत कवितेंत उगडापी कर्ता.

राकोन राव्लो दोवा थेंबो पयल्या

स्पर्शकि, कोंब्यान साद घालोना

देकुन जाग जालिना सुरयाक

आप्लो स्वाभिमान होगडात्र सुर्योच कोंब्याक खाल जालो तर? परिणाम? कवी अशें स्वश्ट कर्ता.

कोंब्याक सुरयो, मोराक पाव्स
खाल देकुन ह्या गांवांत,
दीस उदेना पाव्स पडाना
काळोक दुकोळ सगळ्यानितल्यान

समाजेची पोकोळाय कवितेच्या हातेरान बडव्र दाकंन्वी कविची असाधारण सकत ह्या पंग्तिनी झळकता. आपणे जियेन्वये समाजेथात्र आप्ल्ये कवितेंक जोडून त्ये समाजेचेर प्रभाव घाल्यो कविता एच्चेमान रचल्यात.

कोंकणी साहित्य बाळवजाय तर ऊंच मट्टाच्या साहित्याची कृशी हांगा जांन्वी गर्ज आसा. एच्चेमान कोंकणेंत नव्य कवितेची एक वाट उगती केल्या. आपल्या कवितेंच्या इराद्यांक सार्कें जात्र कवितेंक नवें नवें रूप दिलां. व्यंग्य, विडंबन, विनोद, मोग, गंभिरता, दूख, भिर्मत, क्रोध, बंडाय अशें वेवेगळी रूच घेव्र व्हाळच्या 'कय्याच्यो कविता' पुस्तकांतल्या हर्येका कवितेंनी कविन ऊंच मट्ट सांबाळून वेलां. वाच्यांचें मनच कयद कर्ची शाती कविन दाकल्या.

कविच्या आन्भोगांत वांटेली जांन्वे सुभागी! 'कय्याच्यो कविता' पुस्तक पर्गट कर्न आशावादी प्रकाशनान कोंकणी साहित्य ग्रेस्त केलां. असलें काव्यें भोगुन सुखाळ आन्भोग जोड्च्या कोंकणी वाच्यांचो संको चड्ताना कोंकणी साहित्यय उंचायेक चड्तेलें आनी आशावादी प्रकाशनाचें मिसांव सुफळ जातेलें.

-आंझू एल. डीकून्हा

मांडावळ

| | |
|----------------------------|----|
| आटेवटे | 17 |
| कांक्णां गल्लींत | 18 |
| कऱ्हाची कविता : उप्रांल्ली | 19 |
| पिंगोण | 20 |
| विनती | 21 |
| सांज | 22 |
| तुजेवीण | 23 |
| सांजे गीत | 24 |
| आनस्तेशिया | 25 |
| काळजा जख्मांत | 26 |
| सोड्नां | 27 |
| आयेर | 28 |
| फिरयाद | 29 |
| चेडे आमी आशे | 30 |
| कोण? | 31 |
| भुजावण | 32 |
| कऱ्हाची कविता: पयली | 33 |
| हांव आनी तूं | 35 |
| याद | 36 |
| दोन सुवणीं | 37 |
| कोण? | 38 |
| सावशी | 39 |
| ह्या गांवांत | 40 |
| चलयांक चत्राय | 41 |
| उण्यांतलें देणें | 42 |
| दोगी आवचारी | 43 |
| केल्शी | 44 |
| वाट राबतां | 46 |

आटेविते

चाच्या रातीं, मोरा पाकां माळुन आयिल्ल्या चेड्डा,
सांगगो म्हाका, नेकेत्रां खंय शिंपुन आय्लेंय?
अमासे वाटेर, काजुले पेटव्न आयिल्ल्या चेड्डा,
सांगगो, चंद्रेमाक खंय लिपव्न दवलेंय?

आबोल्याच्या उज्यार आंग शेकुन आयिल्ल्या चेड्डा,
सांगगो न्हाल्ल्या गुलोबा रोसाक खंय व्हाळय्लेंय?
मोगर्यांच्या भिचाण्या थाव्न मोळबाक निसण तेंकयिल्ल्या चेड्डा,
सांगगो भर-मोद्यानेर सणांतलें कित्याक जागय्लेंय?

तुज्या मोगा पास्ळेंत हांवें गुंतल्लिं सणां सर्गाचीं,
संखाच्ये काळकायेंत आज उल्यार्त खतां मात हळदुवीं.



कांक्णां गल्लेंत

कांक्णां गल्लेंत कांक्णां दुकानां
विंकुंक बस्त्यांत पिरायेचीं बाय्लां
बणावणाचीं.

कांक्णां दुकानांत येतात चेड्डां
दोळेभर घेवुन नेंटीं सण्णां
राय कुंवरांचीं

नेंट्या हातांचेर मात्ये कांक्णां
न्हेसय्तात सांबाळ्ळन हेळल्लीं बाय्लां
जोकातुकाचीं

कांक्णा जब्बोर वा हात निबोर
कातिक चीर्न तुट्ताना फुट्तात, दुकां
दोळ्या खांचिनी.

कांक्णां गल्लेंत शिंप्ल्यांतरे सपणां
विंचुंक पड्ल्यांत अशीं पिशीं मनां
आपुबयिचीं.



कयद्याची कविता : उप्रांतली

थार वोणदीं भितर हांवगो आतां
 रुद सुकण्यापरीं जाळिच्या पिंज्यांत
 संसार दिस्ता सोभित बायलो म्हाका
 उबोंक मात पाकाटे नांत.

गुडे दोंगोर नंयो दर्यो
 भंवोन खान्न जियेल्लो जीवगो म्हजो
 तुज्या राळ्हेराचो पागोर इत्लेगो उबार
 चोवीस वोरांयी मोगा पारो काळजा दारार

भितल्यांक भायलें आनी भायल्यांक भितलें
 आशेंयी कित्याकगो पिश्यार घाल्ता?
 केल्श्याच्ये कात्रिक खुशेन पाकां दिल्लो जीवयी
 आज राळ्हेरा सुकांथी कित्याक पिंगाता?

सांगगो,
 निश्चिंत उब्ताना, बंदेंत बस्ची आशा,
 पिंज्यांत पडल्या उप्रांत, उबोन वेची खंत,
 काळजाक आशी कित्याक धोस्ता?



फांत्याच्या सणा, कर्लांत फुट्चे आदीं चींत
तर्न्या काळजांचे कुड्डे गालां-पोड्कुलांनी सांडुन
सकाळिंच्या दोवांत न्हांक वेच्ये पय्लें
काळजांत उर्लेल्या पितुरांचें कितें कर्चें सांग?

पुन्वेच्या चान्या, रातभर फांक, पुण
हेर दीस मय्याचे बाकी दवर
थोडें थोडें फांकुन धोशिनाका आम्कां
हिल्लांत राक्तात काळजांचे राय आम्चे.

जांगेंल्या सुका, फकत एक घडी,
घडिभर राव आनी शिरांची बोंब आय्क
खुशालायेक तुज्या रगतां खडयताना
आम्चेर कित्याक हो जुलुम सांग?



विनती

अत्म्या आक्लासाक जागें जांव्या शहेरा,
 म्हाका तुज्या मोद्यानेचीं सणां सांग
 सणांचेर हांव संसोद कर्ता
 उगडापीं कर एकेक रुपां.

रगता तानेक खर्शेव्या रस्त्यांनो,
 म्हाका तुम्हें तोंड दाकया
 रगता बेंकांत्यो थंड गार सिस्ली हाडून
 वोत्तां - पियेव्र धेंक काडा.

मासा भुकेक वोळवळच्या गटारांनो,
 म्हाका तुम्हीं जेवणासालां दाकया
 जेवणा मेजार तुम्ह्या मासां मांड्तां
 जेव्र दाधोशी जाया.

पुण,
 केन्नांय असो उजो पेटय्नाकात.
 मासां भाज्तात, रगतां पेट्टात - बोबेक,
 शहेर उट्टाना, पिराण - लज सांगाता लुट्टात.



ही कशी सांजगो बाये,
ना तांबडो सुर्यो उचांबळ दर्यो
वोणदी वयल्या पाय्नेलाक दाकव्र म्हण्तात माद्री
ताचे कब्लाते शिवाय ह्या संसारांत हालाना काडी.

ही कशी सांजगो बाये,
नांत गोंटेरांत खेळचीं पिलां गांव्चीं सुक्णीं
जनेला भायल्या मोळबाक दाकव्र म्हण्तात माद्री
राती आदीं पाटीं येतेलीं सुक्णीं उबोन गेल्लीं.

ही कशी सांजगो बाये,
गोर्वां सय्त नांत गोट्यांत, हालाय्नांत खिण्कुळे
दारा भायल्या दोंग्राक दाकव्र म्हण्तात माद्री
गुडो उत्रोन गेलास्तोलो - येतोलो गोळी.

ही कशी सांजगो बाये,
येनांत भोंवर फुलानांतगो वोड्तांत फुलां
वार्याक धल्ल्या केकटासांक दाकव्र म्हण्तात माद्री
कांटे पिकोन बोंगे फुट्ताना येतेलीं फांतीं.

ही कशी सांज - बाये सांगगो,
उबोन गेल्ल्या सुक्ण्यांक, गुड्या पाळ्या गोळ्याक
सुरयाक, दरयाक, फुलांक - राक्ची
आनी राकोन रांव्ची - मर्णादुताक.

तुजेवीण

तुजे वेंगे उण्यांत सण्यांत नेकेत्रां खुंटतालों
 आज घडियाळा कांटो चल्या आवाजाक आकांतोन बस्तां
 गोंगो पळेव्र पाळण्यांल्लें बाळशें उडोन पड्टा जशें
 सुका दुकांत सांगाता जियेंव्वी भासगो तुटोन.

वोणदिच्या खिळ्याच्या पाय्जेलान्त पिराण सोड्टागो
 साक्रामेंत म्हजो - च्यार वोणदीं मदें हांवगो
 कय्दी, काळजांत किल्लाल्ली मोगावाल हुम्टुन वचोन
 किल्लाल्यांत फकत झाडां पार्तेनियामाचीं

शिताच्या हर घासांतगो स्वाद तुज्या हाताचो
 आमोरेच्या घांटित नाद तुज्या पाच्या कांकणांचो
 मेजा कोन्शार तुटोन पडल्लो बाज्वे बुतांव तुजो
 साक्शेक - उल्यो आळणी पेजे नीस मोड्डे थळांत.

काल्जा उडियेंत, शिता उंडियेंत, व्हाळच्या वार्यांत सय्त
 तुजिचगो आनी फकत तुजी सताय्ता याद
 तुटोंक तयारनांगो सगळ्ये भाक्रे हटाक पडल्लें भुर्ग्या संख
 उरोंक ना भाक्री, आतां-आपल्याच जाळांत शिकल्ल्या साळव्याचिगो गत म्हजी.



सांजे गीत

उगडासा उश्यांत आतांय जिविंच आसात खतां
चर्वेन्न गेल्ल्या म्हज्ये तुज्ये पिरायेचीं
कासुळे पानां वयल्या उद्का थेंब्यापरीं
निस्रोन गेलिंगो वर्सा मात जिवितांचीं

तन्या फांत्यार उचांबळता आतांयी मत पिशी
उड्डाणां मार्ता कानाक वारें रिगल्ल्या वास्त्रापरीं
दोन्पारां वोताक तुटोन पडल्ल्या निळी पाना परीं
दीक गळयता शिर पोक्री पाड्ड्या संखाची

पुन्वे रातीं नेकेत्रां मेज्ची पिसाय काळजाक
मोरापरीं पाकां फुलन्न नाच्ची गिरांत मनाक
आवय्च्या दूदान आशा बागनाल्ल्या बाळश्यापरीं
तान वोंटांक तुज्या गालांच्या पोंडूलांची

घरांत सांज रिग्ताना कस्लिंगो ही पिसाय?
बुडोंक वेच्या सुरयाक सयत ल्हारांची खराय
मिटांत घाल्ल्या तोरापरीं चिर्मुटोन वेता पिराय
पिश्ये मतिक समजोंव कशें सांगगो कांय उपाय.



आनस्तेशिया

पोटांत भुक आन्किटेंत आशा आस्ताना
अन उदक नात्लें - आतां थरावळ पक्वानां
जिबेक रूच, जिर्वण ना आन्किटेक.

इगर्ज, इस्कोल सगळें बणांनी नेटोन सज्जाना
तिर्कुटो नात्लो लजेक, न्हेसोंक रेमंडाचे सुट आतां
धांपुंक लज, उरोंक नांत सजोंक तर्नी आंगां.

हासोन खेळोन आस्च्या नेंट्या पिरायेर व्हाल्लीं दुकां
उर्लीं काळजांत खतां, आतां दोळ्यांक थंड वोक्लां
रडोंक दुकां संपल्यांत काळजांत मय्यासाचीं सुतां

सणां रंगंव्या दोळ्यांनी रगता तान
मोग पालेंव्या काळजांत पार्तेनियम रान
जिबे रुचिच्यो, स्पर्शा सुकाच्यो, काळजा संतोसाच्यो
शिरसे सुकल्यातगो कुडी अत्मयांत.



काळजा जयलांत

काळजा दारार सदां तुजो मोगा पारो
उत्रों तरी हुंबोर कशें राव्ळेराचो?
चोवीस वोरां हांवगो तुज्ये नद्रे बंदेंत
भाय्र पडों तरी कशें सांग, मोगा सांतेंत?

उस्क्यार तुज्या हांवगो भुर्गे इक्रा मय्यांचो
पेंकटाक म्हज्या बाराय वोरां नाडो तुज्या पाल्वाचो
पोळुन तरी सुटों कशें, सांग खंय लिपों
व्हाज्ता पांयांल्लो पितुळे खिण्कुळो

चार वोणदीं मदें कय्द आमी दोगां
दोन काळजांक इल्लीं कित्याक बंद कुडां
उगतीं कर आतां तरी धांपल्लीं बाग्लां जनेलां
व्हाळोंगो वारें, फुलों - सुटकेचीं मोग्र्या फुलां



सोध्नां

कसो काड्टाय सोधुन म्हजो पत्तो?
गड्देच्या गांवांत भाय्र पड्डां, मेळोंक
ना म्हाकाच हांव.

विचातयि कोणाक दाकव्र म्हजे गुर्त?
कुड्ड्यांच्या श्हेरांत वोक्लां लायल्यांत, रातिक
घुगिंनी सस्त दोळ्यांक.

हुंगोन भाय्र सर्लाय रगता घामाचो थेंबो
पर्मळाच्या गल्लेंनी चामड्यांची दुकांना, आडोव
दुकां सिस्ली सराफांक.

सोडगा आतां म्हजेइल्याक म्हाका, बर्फा कुड्डो
जातां, एकसुरपणा उज्यांत खिर्ता. पावसा थेंबो जातां
मोगा थंडियेंत रूक जातां. आर्बी दरयांत मेळतां
उचांबळ तुफान जातां.



आजगो तुजो जल्मा दीस, चड्ढा
वरस आन्येक पिरायेक पड्ढा
मिरी आन्येक गालाक.

आजगो तुजो जल्मा दीस, दीवगो
कितें सदां उगडासांत उर्चे. हाडुं
सांग कितें सास्णाक जिवें उर्चे.

वर्सा चड्ढेलीं, मिरीयो वाड्ढेल्यो
फुलां बावतेलीं, वस्तु काबार जातेल्यो

दाव्या पोल्याच्या चम्कोळा मुळार
घेगो एक चोरियां उमो

शेवोट पर्यांत तुका धोस्तोलो.



फिरयाद

कसो मेलो कवी?

वीक लागोन, निळो पडोंक ना
जीव चडोंक ना काळबाण जिवेर

कसो मेलो कवी?

गाडिये पंदा येव्र, पिटो जांक्कनांत
हाडां, चाम्डीं फुटोन व्हाळोंक नांत रगतां

कसो मेलो कवी?

उदकांत पडोन, पोट फुगोंक ना
भरोंक ना उदक पोप्सांत

कसो मेलो कवी?

उज्यांत लासोन, मासां जळोंक नांत
पेटोंक नांत काती

कसो मेलोरे कवी ह्या पर्की शहेरांत?

पुर्शांव कस्ले दिस्तात रिकाम्या रस्त्यार!



चेडे आमी आशो

चेडे आमी अशेगो - टी.वी.चो रिमोट हाताक
मेळ्ळ्यार, सगळी रात च्यानेलां बदलीत बस्तांव
मोद्याने उप्रांत निदतांव, जेनिफर लोपेज म्हण
फात्याफरार व्हड्डीमांयक पोटलुंक वचोन
सतच दांडे खातांव.

चेडे आमी आशेगो - मूर्ती सराच्या क्लाशिक कुंकडा नीद
मार्तांव, नोट्सांत फकत “आय लव यू” बरयतांव
परिक्षा आयली म्हणतच तुम्चेकडे नोट्स मागतांव
आनी केमिस्ट्री नोट्साच्या मदल्या पानार तुमी ऊबेक
दवरिल्लें मोरा पाक, खंडिती पिलां दिता म्हण पातियेतांव.

चेडे आमी आशेगो - ब्लू डेनिम जीन्स शिकारतांव, बुस्कोटाक
कडक इस्त्री मार्तांव, सत्री सदां विसर्न पाव्साक
भिज्तांव, आदिदासाचे मोचे खोवतांव. बुराक
पड्तावरेग गंजीबुराक, गांडिर पिंद्तावरेग बर्मुडां नवीं
घेनांव, सतच सोक्स कुस्तावरेग धुय्नांवगो.

चेडे आमी अशेचगो - तुम्कां मेळोंक म्हण च्यार बस्सां सोड्तांव
पांच्च्या बस्साच्या बाग्लार उम्कोळ घेतांव, उस्क्यार तुम्च्या
आम्चे मोगाचे नोट्स दितांव आनी तांतुं एक कागद लिपय्तांव,
पद्दाच्ये चड्णेर बस खर्शेताना तें वाचुन तुमी एक हास्ल्यार पुरो
भरल्ल्या बस्साच्या बाग्लाचीं सरळां सोड्तां
सतचगो तुम्च्या मोगार वोम्तेच पड्तांव.



कोण?

मोन्जात कित्याक धांवोंक लागली
 सुक्णीं कित्याक उबोंक लागलीं
 कोण रिग्लो रानाक
 ह्या खर्कट्या वोताक?

बांय लाग्चीं चेडवां खंय लिपलीं
 वाटेर खेळचीं भुर्गीं खंय पळलीं
 कोणगा आय्लो गांवांक
 जुनेल्ल्ये ह्ये सांजेर?

फार एक सुट्टोना बंदुकेंल्लो
 पेटो कांय उटोन घोंकलो ना आंग्णांतलो
 तरई ही पोळापोळ कस्ली वनांत, गांवांत?



रडनाका काळजा चिंतुन -
पाट घाल्न आयिल्लो गांव
पड्डा थंय उज्याचो पाव
गोरं वासुं लास्लां, तण सय्त.

रडनाका काळजा चिंतुन -
फटव्र पळल्लो पयलो मोग
दुकोळ पड्डा त्या वोंटियांनी
जिराना उद्का थेंबो सय्त, भियाक.

रडनाका काळजा चिंतुन -
बंदडेंत तुवें काडल्ले दीस
सुट्टा मेळ्ळ्या त्या गांवांक आतां
तुज्या वांट्याक उर्ला - आळुं देंटो.

२७
२८
२९
३०

कयद्याची कविता: पयली

तुजी कसलिच चूक ना म्हण
रुजु कर्ताय कशें सांग तूं

म्हाका तांबडो रंग आवडता म्हण
सदां तांबडीं चूडिदारां न्हेस्लेय
म्हाका लांब केस पसंद म्हण
पालाराक वेचें सय्त सोड्लेंय.

तुजी कसलिच चूक ना म्हण
रुजु कर्ताय कशें सांग तूं

सदां दोनपारां बारांत जेन्नालों
नाका म्हज्या हाताचें खा म्हळेंय
जेव्र मेजार कुंकडा नीद मारतालों
नाका म्हजे सांगता 'चेस' खेळ म्हळेंय.

तुजी कसलिच चूक ना म्हण
रुजु कर्ताय कशें सांग तूं

म्हाका आयश्वर्याचे दोळे सतच सोब्ले
आस्ड्यो तुंवेय तशेच कातर्लेय
खाड तासुन फड्डी घास्तालों
डेनिम स्प्रेनी तुवें म्हजें कबाट भर्लेय.

तुजी कसलिच चूक ना म्हण
तें कशें सांग्तायगो तूं

कण्शी बांदुंक आसा म्हण घरा आपय्लेंय
माम्मिक सांगोन कितेंगो वक्त वाट्लेंय
कामाक म्हण आयिल्लेंयमुगो दफ्तराक
दिश्टिन बांद्लेंय, काळजांत कुडाय्लेंय.

तुजी कसलिच चूक ना म्हण
रुजु कर्ताय कशें सांगगो चिक्कें तूं

म्हजें रांद्तालों, म्हजी नीद मातर्तालों
सोभल्लें न्हेस्तालों, मेळल्ल्यांक चोय्तालों

आज तुवें रांदिनाल्यार म्हाका जेंव्क रुचाना
तुवें हांतुळन दीनाल्यार म्हाका नीद लागाना
तुका सोभानातल्लें हांव न्हेसाना
टी.वी.र सयत औश्वर्याक दोळो उकल्ल पळेना

चिंतां तर फकत तुकामू सगळो दीस
केद्ना येत सांज आनी तुका मेळान.

सांगगो आतां चिक्के तूं, तुजी कसलिच चूक ना
म्हण रुजु कर्ताय कशें?



हांव आनी तूं

तुंगो फुल हांवगो भंवर
मोगार पळ्यांव पळ्ये दिश्टित

तुंगो दरयो हांवगो सुरयो
उतर जालें आम्बें दरया तडिर

तुंगो चंद्रेम हांवगो चान्नें
एक जाल्यांव नेकेत्रां साक्शेंत

हांवगो मेण तुंगो वात
जळटांव दोगांय आतां - मोगा उज्यांत.



व्हाळोन आयिल्ल्या वार्यांतगो गाज
तुज्या काळजाचो, नाद पांय्जणांचो
भरोन येव्च्या ल्हारांनी सूर कांकणांचो.

पन्वेच्या चंद्रांत फकत तुजेंगो रुणें
पालेता चान्न्यापरीं, काळजांत मोगतण पाच्वें
गिर्बुज्यो गास्तात गीत तुज्या येण्याचें

उबोन आयिल्ल्या मोडांतगो पर्मळ
आंगाचो तुज्या, कूस बदिलता हर्द्यांत
वांटुन खेल्ल्या घडियांची गोड याद

ल्हारांनी, मोडांनी, प्रिथुमेच्या कणाकणांनी
तुंगो आनी फकत तूं, वोरांनी, घडियांनी
कुडिच्या शिरां शिरांनी म्हज्या - तुजिचगो पोद्दाणी.

दोन सुक्णीं

आबोल्यांच्या वोड्तांत दोन सुक्णीं
खात्र जेव्न आपापल्या गोंटेरांनी
दाधोशी

पोटाक भुक लग्ताना जेव्णीं
दोळ्यांक जेम लाग्ताना निद्लीं
नांत कोणाच्यो धोशी

वोड्त सांबाळुंक एक माली
काजार जात्रा बाव्डो आंकवारी
मत पिशी

मालिन एकसुर्या सुक्ण्यांक लागीं हाड्लें
सग्रिक जोड्डी चीटी वाच्यो - घड्डी
मात्रिमोनी

आतां -

पय्लें सुक्णें दुस्र्याविणे जेविना
दुस्रें पयल्याविणे निदाना
भिर्मत -
दोगांयच्या पोटाचे आनी दोळ्यांचे
बारा ब्रेस्तार तेरा सुक्रार



वोंटान चिंत्ताना देंटांत दूक
तर्नाटपण फुट्ताना कुसाळांत सुक
कोणें सांग्लें रानांतल्या होरेताक
नाडांतलें चेडुं होकाल जालां म्हण?

मोळबार आदाळटानाहर्द्यांत पावस
दिश्टी जग्लाण्यान घड्येन पेद्रा वोत
कोणे सांग्लें घामाच्या थेंब्यांक
मोळबा धोणु बांदुन रावा म्हण?

पुन्वेच्ये रातीं काळजांत उट्ता ल्हार
सुक्राच्या उज्वाडांत धेडियांचो व्होर
कोणें सांग्लें होरेताच्या गांव्ये वाटेर
चार दीस आनी चार राती म्हण?

रानांतल्या पावसाक पावसाक मन नाच्ता मोर
काळजांतल्ये पिलुकिचो तुटोन पड्डा सूर
कोणें सांग्लेरे एच्चेम पेर्नाळच्या ह्या चेड्याक
तुं कवी जा म्हण?



साक्शी

पियोन उरल्ल्या रगताचें म्हज्या
 कितें कर्ताय आतां तुं
 रगताभियेच्या राक्सा कुळियेंल्लो हांव
 धर्णिर शिंफ्ल्यार थेंब्या थेंब्यांत किल्तां.

खात्र सांडल्ल्या मासाचें म्हज्या
 कितें कर्ताय सांग आतां तुं म्हाका
 पार्तेनियम संततिचें भीं रे हांव
 वार्यांत उबोन एच्चेम गांवभर जातां.



ह्या गांवांत

राकोन राव्लो दोवा थेंबो पयल्या
स्पर्शाक, कोंब्यान साद घालोना
देकुन जाग जालिना सुरयाक
बरफ जालो थेंबो हिंवाक

राकोन राव्लें मोगा फांतें मातये
उम्याक, मोर नाच्लेंना देकुन
पड्डोना पाव्स, गोबोर जालें
फांतें एक्सुरपणा उज्याक.

कोंब्याक सुरयो, मोराक पाव्स
खाल देकुन ह्या गांवांत
काळोक दुकोळ सगळयानित्त्यान.



चलियांक चत्राय

वोंटार मिशियो कालच फुळे
 हर्द्यांत दड्दडे आजच सुळे
 मोद्याने रातीं तुं आय्लेंय अशें
 संदा संदार उमे, वेंगेंत उशें.

आय्कगो हें सगळें म्हाका नवें नवें
 आंक्वार मरिये मागणें म्हळ्ळें हांवें
 तरयी सांगगो कित्याक अशें घड्लें?
 पयल्या उम्याकच काळजादार तुटोन पड्लें.

तुमिंचमुंगो आम्चो सर्ग चुकयिल्लो
 किकोळ फळ दीव्र आदांव बापाक फटयिल्लो
 वाटगो ही आम्ची भागेवंत आंक्वार्यांची
 तरयी कित्याकगो सदां हांगा तुम्ची सवारी.

चेडेगो आमी नितळ काळजांचे, पवित इराद्यांचे
 थंड उद्कांत न्हातांव, मागणे रजार कर्तांव
 रावानाकातगो आड वाटेर आम्च्या
 चुकयनाकातगो सर्ग पत्यनि आम्कां.



उण्यांतलें देणें

कागदाचें फुलगो तुं
ना तुका पर्मळ
- खर्गानाकागो बसोन वोगें.

मेणाचोगो भोंवर हांव
नांत म्हाकायी पाकाटे
- निदेंतलें जांव्यां जागें.

आसा तुज्या पाकळ्यांनी बण
तशें म्हाकायी दोळे जोड
चोयीत बस्तां हांव तुका
उसय वोंट उम्यांक म्हज्या

उलयतेले ऊण उलयत बसों
दिश्टीं स्पर्धांत आम्चेयी - कळे फुलों.



दोगी आंकवारी

काल्वे रातीं निदोंक वेचे आदीं
कुसाळांतली काडून पाळण्यांत निदायिल्ली
फांत्याफारार गेली खंय? - कविता.

दरया वेळेर पासायो मार्ताना
लहारां सांगाता व्हाळोन आयली
जिवाक आदाळ्ळी गेलिना पाटीं - कविता.

पार्यावाल्यांची नदर मारुन
कोम्सा आडोसाक हर्द्याक दांबून
उबोणेक आसों म्हण सांगाता हाड्ळी - कविता.

नाण्येंत न्हाताना हात निस्रोन पड्ळी
साबा फेंडांत अपालिपा खेळोंक लागली
कोंडाटे उलव्न भोळाव्न उकल्ली - कविता.

जेव्ताना पत्यान येव्न माल्ते धोड्यार बस्ली
लोण्चें चाक्ली, नीस पियेली, पास्ळेंत घेव्न
गाणां गावुन पाळण्यांत दवर्ली - कविता.

दरया उस्क्यांल्ले सोभीत सुंदर चलीये
सणांत येव्न तुवें तिका म्हळेंय कांय?
सांगगो चिक्कें चोट्ट्या चेड्डा,
फांत्याफारार म्हजी नीद फारुन
सतय्ताय कित्याकगो तुमी दोगी आंकवारी?



बस्स स्टोपांत भरल्लें मराऊरु बस्स देंल्यार
उज्व्याक शीना भंडारिचें सेलून

चार कुशिक वाशे बांदुन
मोड्डां खोवयिल्ल्या दुकानांत
अर्द्या चिरे फात्रांच्ये वोणदिर
फुटल्लो फ्रेम नातल्लो आसो

उबार धोड्याच्या कदेलार बसोन
ताच्या हातीं तकली वोपुन दिल्यार
तो -
गोमटेक धवोगी हळदुवोगी बण
पार्कुंक जायनाल्लो तुवालो रेड्वात्र
कातर दांतोणी हातीं घेता.

तांडांत भरल्ली पीक थुकुन
कात्रिच्या कचा-कचा आवाजाक
हळू आप्ली केसेट लायता.

मूत पियेन्न निरोग जियेंव्या
मोरार्जी देसायीन इंदिरा गांधीक कशें
कयद केलें? जबरदस्तेन ओप्रेशनां

करंव्चो संजय गांधी उब्ब्या विमाना थात्र
कसो पडोन मेलो? आयोद्येच्या कर सेवेक
गेल्लो लोक कित्याक भागी जालो?
... इत्यादी मुग्दुन

तुम्कां सग्रिक घट जाल्लें चेडुं
ह्याच्च गांवचें म्हण कळळ्यार...
बोण्कुल्याची सुन कशें काजार जाताना
गुर्वार आस्लें? रोबेलाची धुव कशें
माळ्या सांगाता मुबय धांल्लें?
...इत्यादी, इत्यादी

तुमी भिर्मत
हां! हां! म्हण्टे वेतात

तो -
गोम्ट्याचें बैरास सुटत्र
निर्दयेन कापल्ले
तुमी जोगासाणेन सांबाळल्ले केस
दुकानाच्या कोन्शार पापुडन
दुस्रये कस्त्रिक चुनो लाय्ता परयांत
वाकोराचें तोरुं
आनी
तुम्ची मोलाधीक तकली
ताच्या
हातांत आस्ता जाल्ल्यान.



वाट राक्तां

कुळार्चे वाटेक फुलां माळुन तुवें
पाशार जाले दीस कित्ले?
कुडांत म्हज्या पर्मळ मात्येचो
पाल्वांत तुज्या बांदुन धाड्लो
पावस पागुचो गेलो खंय...
हेव्शीं विसोन?

येतेलेंय परत धलयित्त बाळाक
पाळण्यांत मोगा कुळार्चे वाटेर
गळ्यांनीं बोय्लांच्या खिण्किळो हालोन
वदनार तुज्या चान्नें फुलो
गालां भक्तीं मोगा, तारां
उदेव्र गाय्तेलीं बाळाक गाणां.
उगडास तुजो काळजांत म्हज्या
रड्टा दिवो ना तेल
पाल्वा वारें नास्तां तुजें
भिचाण्यार मोगा - नीद वेंगाना
उगडास म्हजो येना कित्याक

तुका...

उगडास म्हजो येना कित्याक?

राक्तां वाट सदां तुजी

मेज्तां बोटां - आसात दीस

येतेलेंय केन्नां? हाडतेलेंय पाव्स?

सुक्तां हांव - सुकल्या भुंय.

मोग्रीं घेवुन येतलों मुकार

वोत्तोलो पाव्स शिरांधारिंनी

बाळाक म्हज्या थेंबे बेस्याचे

गुरोम घेवुन येतलों हांव.

कुळार्चे वाटेक फुलां माळुन तुवें

पाशार जाले दीस कित्ले?

येतेलेंय केन्नां? हाडतेलेंय पाव्स?

सुक्लां हांव... राक्तां हांव.

A black and white portrait of a man with dark, wavy hair and a prominent mustache. He is wearing a light-colored, possibly white, collared shirt. He is looking slightly to his left with a neutral expression. The background is a textured, mottled grey. The image has a grainy, halftone quality.

काळ

FRESH & CLEAN

- if necessary.

WORLD KONKANI CENTRE
LIBRARY
SHAKTHINAGAR D. K.

TITLE: ഭാഗ്യം

**WORLD KONKANI CENTRE,
SHAKTHINAGAR, MANGALORE**

(5)

कख्याच्यो कविता

| | | |
|-----------|------------------------------------|----------------|
| | | |
| Issued on | Borrower's No. And Signature | Returned on |

3983
P. K. K. K.
M. K. K.

Acc. No:

No:

Shaktinagar, Mangalore.

WORLD KONKANI CENTRE



कख्याच्यो कविता

एच्चेम



आशावादी प्रकाशनाचें सवें पुस्तक

आशावादी प्रकाशन